

# **TIGHT BINDING BOOK**

UNIVERSAL  
LIBRARY

OU\_200866

UNIVERSAL  
LIBRARY







# ನನ್ನ ಗೀತೆಗಳು

ಶ್ರೀ. ಶಂ. ಬಾ. ಜೋಶಿಯವರ ಮುನ್ನುಡಿಯೊಂದಿಗೆ

“ ಗೀತಾಪ್ರಿಯ ”

ಪ್ರಕಾಶಕರು :

ಸಾಧನ ಮುದ್ರಣಾಲಯ, ಧಾರವಾಡ

ಮುದ್ರಕರು ಹಾಗೂ ಸ್ರಕಾರರು :

ಶೀ. ಗೋ. ಕುಲಕರ್ಣಿ

ಸಾಧನ ಮುದ್ರಕಾಲಯ,

ಧಾರವಾಡ.

ಬೆಲೆ: ೧-೦-೦

## ಅರಿಕೆ

ಈ ಕವನ ಸಂಗ್ರಹಕ್ಕೆ ಒಂದು ಮುನ್ನುಡಿಯನ್ನು ಬರೆಯುವುದು ಬೇಕೆಂದು ನನ್ನ ವಿತ್ತರಾದ ಶ್ರೀ. ರಂ. ಬಾ. ಜೋಶಿ ಅವರನ್ನು ಕೇಳಿದೆ. ಅವರು ಒಪ್ಪಿಕೊಂಡು ಶ್ರಮವಹಿಸಿ ಕುಂಬಾ ಸೊಗಸಾದ ಒಂದು ಮುನ್ನುಡಿಯನ್ನು ಬರೆಯುವುದಕ್ಕೆ ದ್ವಾರ. ಅದಕ್ಕಾಗಿ ಅವರಿಗೆ ಕುಂಬಾ ಉಪಕೃತನಾಗಿದ್ದೇನೆ.

ಓದುಗರಿಗೆ ಪರಿಚಯವಿಲ್ಲದ ಲೇಖಕನು ಪರಿಚಯವಿಲ್ಲದ ಹೊಸ ಲೇಖನ ಪರಿಚಯವನ್ನು ಮಾಡಿಕೊಟ್ಟು ಓದುಗರು ವಿಶ್ವಾಸವಿಡುವಂತೆ ಮಾಡುವುದೇ ಮುನ್ನುಡಿಯ ಕೆಲಸ. ಇದು ಶ್ರೀ. ರಂ. ಬಾ. ಜೋಶಿಯವರ ಮುನ್ನುಡಿಯಿಂದ ಚನ್ನಾಗಿಯೇ ಆಗಿರುವುದು ನನಗನಿಸುತ್ತದೆ. ಅದೇಕೆ? ಒಂದು ತುಸು ಹೆಚ್ಚಾಗಿಯೇ ಆಗಿದೆ. ಇದಕ್ಕೆ ಕಾರಣ- ಪರಸ್ಪರ ಆತ್ಮೀಯತೆ. ಶ್ರೀ. ರಂ. ಬಾ. ಜೋಶಿಯವರು ಮುನ್ನುಡಿಯಲ್ಲಿ ನನ್ನ ವಿಷಯವಾಗಿ ಬರೆದ ಮಾತುಗಳೆಲ್ಲ ನನ್ನ ಜೀವನದ ಮುಂದೆ ನಾನು ಇರಿಸಿಕೊಂಡಿರುವ ಗುರಿ. ನನ್ನ ಕೈಲಾದಮಟ್ಟಿಗೂ ನಾನು ಆ ಗುರಿಯನ್ನು ಸಾಧಿಸಲು ಹೆಣಗುತ್ತೇನೆ.

ಈ ನನ್ನ ಕವನ ಸಂಗ್ರಹದಿಂದ ನನ್ನ ಪರಿಚಯ ಹೊಸವಾಗಿ ಆಗುವುದಾದರೂ ಮುಂದೆ ಅದು ಸ್ನೇಹರೂಪವಾಗಿ ಫಲಿಸುವುದೆಂದು ಆಶೆ ತಳೆದಿದ್ದೇನೆ. ಇದಕ್ಕೆಲ್ಲ ಓದುಗರ ಮೆಚ್ಚಿಕೆಯೇ ಕಾರಣ.

ನಾನು ಯಾರನ್ನೂ ಮೆಚ್ಚಿಸುವ ಸಾಹಸದ ಕೆಲಸಕ್ಕೆ ಕೈಹಾಕಿಲ್ಲ. ನನ್ನ ಮೆಚ್ಚಿಕೆಗೆ ಮಾತ್ರ ನಾನು ಪ್ರಯತ್ನ ಪಟ್ಟಿದ್ದೇನೆ. ನನ್ನ ಅಂತರಾತ್ಮನ ಮೆಚ್ಚಿಕೆಯೇ ನಾನು 'ಬಯಸಿ ಬೇಡಿದ ಹೆಣ್ಣು'. ಇಲ್ಲಿ ಪ್ರಕಟವಾದ ಕವನಗಳೆಲ್ಲ ನನಗೆ ದೊರೆತ ಫಲಗಳು. ನನ್ನಂತಿರುವ ಇತರರಿಗೆ ಇವು ಮೆಚ್ಚಿಕೆಯಾಗಬಹುದೆಂಬ ಭರವಸೆಯಿಂದ ಇವುಗಳನ್ನು ಈಗ ಪ್ರಕಟಿಸುತ್ತಿದ್ದೇನೆ.

ಕವಿತೆಗಳನ್ನು ಬರೆಬರೆದಂತೆ ಓದಿತೋರಿಸುವ ವಾಡಿಕೆ ನನ್ನದು. ಓದಿದಂತೆ ಪ್ರೋತ್ಸಾಹನಕೊಟ್ಟು ಮುಂದೆ ಬರೆಯಲು ಉತ್ಸಾಹವನ್ನಿತ್ತ ನನ್ನ ಗೆಳೆಯರಿಗೆಲ್ಲ ನನ್ನ ವಂದನೆಗಳು.

ನಾನು ಕವಿತೆಗಳನ್ನು ಬರೆಯುವದಕ್ಕೆ ಕಾರಣರಾದ ಶ್ರೀ. ದ. ರಾ. ಬೇಂದ್ರೆಯವರಿಗೆ ಈ ನನ್ನ ಕವನ ಸಂಗ್ರಹವನ್ನು ಅರ್ಪಿಸಿದ್ದೇನೆ.

ಇದರಲ್ಲಿ ಪ್ರಕಟವಾದ ಕೆಲವು ಕವನಗಳು ಪ್ರಬಂಧಕರ್ನಾಟಕ, ಜಯಂತಿ, ಜೀವನ ಪತ್ರಿಕೆಗಳಲ್ಲಿ ಈ ಮೊದಲೇ ಅಚ್ಚಾಗಿದೆ. ಇದಕ್ಕಾಗಿ ನಾನು ಆಯಾ ಪತ್ರಿಕೆಯ ಸಂಪಾದಕರಿಗೆ ನನ್ನ ಆದರದ ವಂದನೆಗಳನ್ನು ಅರ್ಪಿಸುತ್ತೇನೆ.

ಗೀತಾಪ್ರಿಯ



## ಮುನ್ನುಡಿ

ನನ್ನ ಗೆಳೆಯರಾದ ಶ್ರೀ ಶೇಷಗಿರಿಯವರು ರಸಿಕರು, ಸೌಂದರ್ಯೋಪಾಸಕರು, ಎಂದು ಅವರ ಮಿತ್ರನುಂಡಲಿಗಲ್ಲ ಚೆನ್ನಾಗಿ ಗೊತ್ತು. ಇವರಿಗೆ ಸಂಗೀತ, ಸಾಹಿತ್ಯದಲ್ಲಿ ತುಂಬ ಅಭಿರುಚಿ ಎಂಬುವನ್ನು ಅನೇಕರು ಬಲ್ಲರು. ಆದರೆ ಇವರ ಸ್ವತಃ ಕವಿಗಳೂ ಆಗಿರುವರೆಂಬುದು ಮಾತ್ರ, ಹಲವರಿಗೆ ಸೋಜಿಗವನ್ನುಂಟುಮಾಡದೆ ಇರದು.

ನಿಜವಾಗಿ, ಇದರಲ್ಲಿ, ಅಷ್ಟು ಸೋಜಿಗಬಡುವದಕ್ಕೆ ಕಾರಣವಿಲ್ಲ. ಏಕೆಂದರೆ, ಅಂತಃಕರಣದಲ್ಲಿ ಸಾರರೂಪದಿಂದ ಹಾಗೆ ಕವಿಯಾಗಿ ಇಲ್ಲದವನು ಬೇರೆ ಕಾವ್ಯರಸವನ್ನು ಸವಿಯಲು ಹೇಗೆ ತಾನೆ ಸಮರ್ಥನಾದಾನು? ಶ್ರೀ. ಶೇಷಗಿರಿಯವರು ತರುಳುದ್ದಾಗಲೆ ಕೆಲವು ದಿನ 'ಕಾವ್ಯಸೇವೆ' ಯನ್ನು ಮಾಡಿದ್ದಾರೆ. ೧೯೨೧ರಲ್ಲಿ ರಾಷ್ಟ್ರೀಯ ಶಾಲೆಯಲ್ಲಿ ಇದ್ದಾಗ ಶ್ರೀ. ಶೇಷಗಿರಿಯವರೂ ಅವರ ಗೆಳೆಯರೂ ಕೂಡಿ 'ಕಾವ್ಯಸೇವೆ' ಎಂಬ ಹೆಸರಿನ ಒಂದು ಕೈಬರೆಹದ ಪತ್ರಿಕೆಯನ್ನು ಹೊರಡಿಸಿದ್ದಾರೆ. ಸುಖಿಯಾತ ಕವಿಗಳಾದ ಶ್ರೀ ಬೇಂದ್ರೆಯವರಿಂದ ಸಾಹಿತ್ಯ ದೀಕ್ಷೆಯನ್ನು ಆ ಕಾಲಕ್ಕೆ ಹೊಂದಿದ್ದಾರೆ. ಬಳಿಕ ಲೋಕವಿಖ್ಯಾತ ಕವಿಗಳಾದ ಶ್ರೀ ರವೀಂದ್ರನಾಥ ಠಾಕುರರ ಅಡಿಯಲ್ಲಿದ್ದ ತಮ್ಮ ಜೀವನಕ್ಕೆ ಹೆಚ್ಚಿನ ಸ್ಫೂರ್ತಿಯನ್ನು ಪಡೆದಿದ್ದಾರೆ. ಆದುದರಿಂದ ಇನಿತೆಲ್ಲ ಪೂರ್ಣ ಸಂಸ್ಕಾರಗಳನ್ನು ಶ್ರೀ ಶೇಷಗಿರಿಯವರ ಕವಿತೆಗಳು ಈವರೆಗೆ ಏಕೆ ಹೊರಗೆ ಬರಲಿಲ್ಲ ಎಂಬುದೇ (ಕವಿತೆಗಳು ಪ್ರಕಟವಾದುವು ಎಂಬದಕ್ಕಿಂತಲೂ) ಹೆಚ್ಚಿನ ಸೋಜಿಗದ ಸಂಗತಿಯಾಗಿದೆ!

ಶ್ರೀ ಶೇಷಗಿರಿಯವರು ವಿಭೂತಿ ಪೂಜಕರು. ಶ್ರೀಯುತರು ಎಲ್ಲಿಯೆ ಸ್ವಲ್ಪ ವಿಭೂತಿಮತ್ಸ್ಯವನ್ನು ಕಾಣಲಿ, ಅದಕ್ಕೆ ಮಾರುಹೋಗದೆ ಇರುವುದಕ್ಕೆ ಅವರಿಂದ ಆಗುವುದಿಲ್ಲ. ಮಹತ್ತು (ಹಿರಮೆ) ಹೀಗೆ ಅವರ ಹೃದಯವನ್ನು ಸೆಳೆದು ಮುಗ್ಧರನ್ನಾಗಿ ಮಾಡುವುದು. ನನ್ನ ಮಿತ್ರರ

ಈ ಸ್ವಭಾವವನ್ನು ನಾನು ಅವರ ಚಿಕ್ಕಂದಿನಿಂದಲೂ ಬಲ್ಲೆ. ಮಹತ್ತು-  
ವಿಭೂತಿಸುತ್ತ-ವೈಭವ ಎಂದರೇ ಸೌಂದರ್ಯ. ಕೆಲವರನ್ನು ಒಂದೇ  
ಬಗೆಯ ಸೌಂದರ್ಯವು ತನ್ನೆಡೆಗೆ ಆಕರ್ಷಿಸಬಲ್ಲದು. ಆದರೆ ಶ್ರೀ,  
ಶೇಷಗಿರಿಯವರನ್ನು ತನ್ನತ್ತ ಸೆಳೆಯದ ಸೌಂದರ್ಯದ ಪ್ರಕಾರವಿಲ್ಲ.

‘ನಾಲ್ಕೇ ಸುಖಮಸ್ತಿ’ ಎಂಬುದು ಶ್ರೀ ಶೇಷಗಿರಿಯವರ ಉಸಿರು.  
ಶ್ರೀಯುತರಿಗೆ ಸಣ್ಣಮಾತು ಸೊಗಸುವುದಿಲ್ಲ. ಏನಾದರೂ ಅದು  
ಹಿರಿದಾಗಬೇಕು ಎಂಬುದು ಅವರ ಹಂಬಲ. ಹಿರಿಗನಸುಗಳನ್ನು ಕಾಣುವು  
ದರಲ್ಲಿ, ಕಟ್ಟುವುದರಲ್ಲಿ ಶ್ರೀ ಶೇಷಗಿರಿಯವರು ಗಟ್ಟಿಗರು. ನಾಡಿಗಾಗಿ  
ನಡೆವ ಹಿರಿಗೆಲಸದಲ್ಲಿ ತನ್ನಿಂದ ಏನಾದರೂ ಅಳಿಲು ಸೇವೆ ಸಲ್ಲಿಸಲು  
ಸಾಧ್ಯವಾದರೆ, ಅದು, ಬರಿ ‘ಕವಿ’ ಅಥವಾ ‘ಸಾಹಿತಿ’ ಎಂದೆನಿಸಿ  
ಕೊಂಬುದಕ್ಕಿಂತಲೂ ಹೆಚ್ಚು ಮಿಗಿಲೆಂದು ಶ್ರೀ ಶೇಷಗಿರಿಯವರು  
ತಮ್ಮೊಳಗಿನ ಕವಿಯನ್ನು ಹಿಂದಿರಿಸಿ ಹನುಮವೃತ್ತಿಯಿಂದ ಕೆಲವೊಂದು  
ಸಾರ್ವಜನಿಕ ಕೆಲಸದಲ್ಲಿ ಧುಮುಕಿದರು. ಅವರ ಹಿರಿಗನಸುಗಳಲ್ಲಿ  
ತಲ್ಲೇನರಾಗಿ ತುಂಬಿ ಶ್ರಮವಹಿಸಿ ಕೆಲಸ ಮಾಡಿದರು. ತಾವೇ ಸಾಹಿತಿ  
ಗಳೆಂದು ಮುಂದೆ ಬರುವ ಮಹತ್ವಾಕಾಂಕ್ಷೆಯನ್ನೂ ಬದಿಗಿರಿಸಿ, ಬೇರೆ  
ಯವರ ಸಾಹಿತ್ಯಕ್ಕೆ ಬೆಳಕುಕೊಡುವುದರಲ್ಲಿಯೇ ಸಂತೋಷಬಟ್ಟರು.  
ತಮ್ಮ ಅಂತರಂಗದೊಳಗಿನ ಸೌಂದರ್ಯವನ್ನು ಕಡೆಗಣಿಸಿ - ಅಥವಾ  
ಅದರ ಸಾಕಷ್ಟು ಅನುಭವವಿಲ್ಲದ್ದರಿಂದ - ಹೊರಗಣ ಅಂದದಿಂದ  
ಆಕರ್ಷಿತರಾಗಿ ಬಗೆಬಗೆಯ ಅನುಭವಗಳನ್ನು ಪಡೆದ ಕಾಲವು ಇದಾಯ್ತು.

ಲೋಕದ ಸಿಹಿ-ಕಹಿಗಳನ್ನುಂಡು, ಸುಖದುಃಖಗಳನ್ನು ಅನು  
ಭವಿಸಿ, ಹೊಲಬು ಹೊಲ್ಲಗಳನ್ನರಿತು, ಅಂದ-ಅಸಡ್ಡೆಗಳನ್ನು ನಡೆ  
ನೋಡಿ ಮಾನವ ಜೀವವು ಒಂದು ಹದಕ್ಕೆ ಬರುತ್ತದೆ. ಸುಖ-ದುಃಖ  
ಅಥವಾ ಸೌಂದರ್ಯ-ಕುರೂಪತೆಗಳ ಆಕರ್ಷಣ-ಆಘಾತಗಳಿಂದ ಮಾನವ  
ನೊಳಗಿನ ಅನೇಕ ಸುಪ್ತ ಶಕ್ತಿಗಳು ಜಾಗೃತವಾಗುತ್ತವೆ. ಶ್ರೀ ಶೇಷಗಿರಿ  
ರಾಯರೂ ಈ ಮಾತಿಗೆ ಹೊರತಾಗಿಲ್ಲ; ನಡುವಿನ ಅವಧಿಯಲ್ಲಿ ನಿದ್ರೆ  
ಹೋದ ಕವಿತ್ವ ಶಕ್ತಿಯು ಇವರಲ್ಲಿ ಮರಳಿ ಜಾಗೃತವಾದುದೇ ಇದಕ್ಕೆ  
ಸಾಕ್ಷಿ. ಹೀಗೆ ಎಚ್ಚತ್ತ ಇವರ ಅಂತರಂಗದೊಳಗಣ ಕವಿಯು ಹಾಡಿದ

ಕೆಲವು ಹಾಡುಗಳೆ ಈ ಕವಿತಾಸಂಗ್ರಹ. ಅದುದರಿಂದ ಈ ಕವಿತೆಗಳಲ್ಲಿ ಅವರ ಮನಸಿನ ಸ್ಥಿತ್ಯಂತರಗಳ ಪಡಿನೆಗಳನ್ನು ಸಹಜವಾಗಿ ಕಾಣಬಹುದಾಗಿದೆ.

ಬಯಸಿ ಬೇಡಿದ ಹಣ್ಣು  
ಬಾಯಿಯಲಿ ಬಿದ್ದಿರಲು  
ನುಂಗು ನುಂಗದನು ನೀನುಗಳ ಬೇಡ  
ಸಿಹಿ ಇರಲಿ, ಕಹಿ ಇರಲಿ  
ಹೇಗಾದರೂ ಇರಲಿ

. ನುಂಗು ನುಂಗದನು ನೀ ಹೆದರ ಬೇಡ

ಎಂದು ಮುಂತಾಗಿ, ಅವರು ಪೂರ್ವ ಸಂಕಲ್ಪದಿಂದ ದೊರೆತ ಪಣ್ಣಿನ (ಕಾಯ?) ರುಚಿಯನ್ನು ಸವಿದು ತಮ್ಮ ಜೀವಕ್ಕೆ 'ಪಾಲಿಗೆ ಬಂದುದೆಲ್ಲವು ಪಂಚಾಮೃತ; ಒಪ್ಪಿನೆನಬೇಡ; ಸ್ವೀಕರಿಸು; ಹಿತವು' ಎಂದು ಉಪದೇಶಿಸುತ್ತಲಿದ್ದಾರೆ.

ಬಾಳು ಇದ್ದರು ಬೆಳಿಗೆ ಇಲ್ಲದ  
ಎನ್ನನೇಕವ ಮರೆತನು?  
ಎನ್ನ ಬಾಳಿಗೆ ಬೆಳಿಗೆ ಈವ  
ವಸಂತನೆಂದಿಗೆ ಬರುವನು?

ಎಂದು ಹಂಬಲಿಸಿ ದೇವನಲ್ಲಿ ಮೊರೆಯಿಟ್ಟಿದ್ದಾರೆ.

ಮೊದಲು ಕೈಕೊಂಡ ಕೆಲಸವು ಕನಸಿನಂತೆ ಕರಗಿ ಹೋಗಿ ಮುಂದೇನೆಂಬುದು ತಿಳಿಯದಾಗಿ,

ಲೋಕವೆಲ್ಲ ಕೈಯ ಬಿಟ್ಟರೆನಗೆ (ಇನ್ನು) ನೀನೆ ಆಸರ  
ಮೂಕನಾಗಿ ಮೂಕಲಾರೆ ಸಾಕು ಬಾಳು ಬೇಸರ .....

ಬಗೆಯ ಬಯಲು ಬಂಜೆಯಾಗಿ ಭೋರಿಡುತ್ತ ಬಿದ್ದಿದೆ

ನಗುವ ಜಗದ ಮಸಣವಾಗಿ ಹೊಗೆಯು ಮುತ್ತಿಕೊಂಡಿದೆ

ಎಂದು ಮುಂತಾಗಿ ಕಳವಳಿಸಿ ಕೇಸರಗೊಂಡು ತಮ್ಮ ಹುದುಗಿದ ದುಃಖವನ್ನು ತೋಡಿಕೊಂಡಿದ್ದಾರೆ, ಈ ಕುತ್ತಿನಿಂದ ಪಾರು ಮಾಡಲು ದೇವರನ್ನು ಬೇಡಿಕೊಂಡಿದ್ದಾರೆ.

ಓ ತಾಯೆ ಬರದೆ ನಾಯೆ ಈಯೆ ಒಂದು ಹಾಡನು

ಕಾಯೆ ನಿನ್ನ ಕಂದನನ್ನು ಬಾಯಬಿಡುತ ಬಂದನು.....

ಎಂಬ ಅವರ ಆತ್ಮಪ್ರಾರ್ಥನೆಯು ವ್ಯರ್ಥ ಹೋಗಲಿಲ್ಲ. ಅವರಿಗೆ ದೊರೆತ ಈ ಕವಿತೆಯ ಸಿದ್ಧಿಯೆ ಅವರ ಆ ಪ್ರಾರ್ಥನೆಯ ಫಲ. ಅವರ ಈ ಅನುಭವವು 'ಸುಡ್ಯದ-ಹೃದಯ', 'ಒಂದು ಹಾಡು', 'ಕರುಣೆ', 'ನನ್ನ ದಾರಿ', 'ನನ್ನ ದೀಪ' ಮುಂತಾದ ಕವನಗಳಲ್ಲಿ ಒಡಮೂಡಿ ನಿಂತಿದೆ.

ನೀನು ಮೆಚ್ಚಿ ಬರೆ, ನನ್ನ ಮನಸು ತೆರೆ, ನಂದನವನವಲ್ಲಿ  
ಕಾನನವರಳಿ ಜೇನಿನ ಮಳೆಯು ಪ್ರೇಮಪಾಕದಲ್ಲಿ.....

ದೇವ ನಿನ್ನ ಪಾರ ಕರುಣೆಗಾವ ನೆಲೆಯ ಕಾಣಲಿ!

ಈವ ರಕ್ತಿ ಈಯುತಿರಲಿ ಭಕ್ತಿಭಾವ ಬೆಳೆಯಲಿ!.....

ನೀನು ಶಿಲ್ಪಿ ನಾನು ಶಿಲೆಯು

ನೀನೆ ಕಡಿಮೆ ಮೂಡಿಸಿರಲು

ನಿನ್ನ ಕಲೆಗೆ ಕುಂದು ಬರದು

ನಿನ್ನ ಸೃಷ್ಟಿ ಸಾವು ಇರದು.....

ಅಳಿವು ಇರದು ನಿನ್ನ ಕೃತಿಗೆ.....

ನಿನ್ನದೊಂದೆ ಕೃತಿಯು ನಾನು.....

ಎಂಬ ಈ ನುಡಿಗಳಲ್ಲಿ ಮೊದಲಿನ ನಿರಾಶೆಯ ಮನದ ಕರಕರೆಯೆಲ್ಲವೂ ಮಾಯವಾಗಿ, ದೇವನ ಅಪಾರ ಕರುಣೆಯು ಬಂದ ಅನುಭವವು ಎದ್ದು ಕಾಣುತ್ತಿದೆ. ಇಷ್ಟೆ ಅಲ್ಲ, ಇನ್ನು ಕುತ್ತಿನಿಂದ ತಾನು ಪಾರಾದುದನ್ನು ಸೂಚಿಸುವ 'ನನ್ನ ದೀಪ' ಎಂಬ ಪದ್ಯವು ಹಲವು ದೃಷ್ಟಿಯಿಂದ ಸುಂದರವಾಗಿದೆ.

ಬಟ್ಟೆ ಬಯಲ ನೆಲದಲಿ

ಇಟ್ಟೆ ನನ್ನ ದೀಪವ

ಗಾಳಿ ಬೀಸಿ ಬೀಸಿತು

ಮೇಲೆ ಮೋಡ ಕವಿದಿತು

ಮಳೆಯು ಕೂಡ ಸುರಿಯಿತು

ಮೇರೆದಷ್ಟಿ ಹರಿಯಿತು

ಆದರೆನ್ನ ದೀಪವು  
ಆರಲಿಲ್ಲ ಉಳಿಯಿತು!

ಇಲ್ಲಿ ದೀಪದ ರೂಪಕದಿಂದ ಹೇಳಿದ ತಮ್ಮ ಜೀವನದ ಅನುಭವವನ್ನು ಇದಕ್ಕೂ ಉಚಿತವಾಗಿ ಬಿಡಿಸಿ ಹೇಳುವುದೇ ಅಶಕ್ಯ, ಎನಿಸುವಷ್ಟು ಚಿಂದವಾಗಿ ವಿವರಿಸಿದ್ದಾಗಿದೆ. ಆದರೇನು? ಒಂದು ಕುತ್ತಿನಿಂದ ದಾಟುವುದರೊಳಗಾಗಿ, ಮಾನವನು ಜೀವದಿಂದ ಇರುವವರೆಗೂ, ಇನ್ನೊಂದು ಕುತ್ತಿ 'ಆ' ಎಂದು ಬಾಯ್ತೆರೆದು ಅವನೆದುರು ನಿಂತೇಬಿಟ್ಟಿರುತ್ತದೆ. ಕವಿಯು ತನ್ನ ಆ ಮತ್ತೊಂದು ಅಂಜಿಕೆಯನ್ನೂ ಸೂಕ್ಷ್ಮವಾಗಿ ಮುಂದಿನ ಪದ್ಯದಲ್ಲಿ ಸೂಚಿಸಿದ್ದಾನೆ.

ಆದರೇನು? ನೀವು ನೊಂದು  
ಬಿಟ್ಟ ಬಿಸಿಯ ಉಸಿರನು  
ತಾಳಿಕೊಳುವ ತ್ರಾಣವದಕೆ  
ಬಾರದೆಂದು ಅನಿಸಿತು  
ಬಟ್ಟ ಬಯಲ ನೆಲದಲಿ  
ಇಟ್ಟ ನನ್ನ ದೀಪವ.

ಎಂದು ಹೇಳಿದ್ದಾನೆ.

ಶ್ರೀ ಶೇಷಗಿರಿರಾಯರು ತಮ್ಮ ಈ ಕವನ ಸಂಗ್ರಹಕ್ಕೆ 'ನನ್ನ ಗೀತಗಳು' ಎಂದು ಹೆಸರನ್ನಿಟ್ಟಿದ್ದಾರೆ. 'ನನ್ನ ಗೀತಗಳು' ಎಂದರೆ ಇನ್ನೊಬ್ಬರವು ಅಲ್ಲ, ಎಂದರ್ಥವಲ್ಲ. ಬೇರೆ ಬೇರೆ ದೇಹದಲ್ಲಿದ್ದರೂ ಜೀವನಿಗೆ ಬರುವ ಅನುಭವಗಳು ಬಹುತರ ಪ್ರಸಂಗಗಳಲ್ಲಿ ಒಂದೇ ಬಗೆಯವಾಗಿರುತ್ತವೆ. ಆದುದರಿಂದ ಇವು ಎಲ್ಲರ ಗೀತಗಳೂ ಅಹುದು. ಆದಕಾರಣ 'ನನ್ನ ಗೀತಗಳು' ಎಂಬುದಕ್ಕಿಂತಲೂ ಇದಕ್ಕೆ 'ಆತ್ಮ ಗೀತಗಳು' ಎಂದಿದ್ದರೆ ಹೆಚ್ಚು ಚೆನ್ನಾಗಿದ್ದಿತು. ತನ್ನ ಅನುಭವವನ್ನು (ಎಲ್ಲರಿಗೂ) ತಮ್ಮ ಅನುಭವವೆನಿಸುವಂತೆ ಬರೆದಿರುವುದೇ ನಿಜವಾದ ಸಾಹಿತ್ಯ. ಶ್ರೀ ಶೇಷಗಿರಿರಾಯರ ಕವನಸಂಗ್ರಹವು ಈ ಜಾತಿಗೆ ಸೇರಿರುವುದರಿಂದ ಇದು ಉತ್ತಮ ಸಾಹಿತ್ಯವಾಗಿದೆಯೆಂದು ಧೈರ್ಯವಾಗಿ ಹೇಳಬಹುದು.

ತನ್ನನ್ನು ತಾನು ಕಂಡುಕೊಳ್ಳುವ ಹಂಬಲವು ಮಾನವನಿಗೆ ಎಂದಿ  
ಸಿಂವಲೂ ಇದ್ದದ್ದೇ. ಈ ಹಂಬಲದ ಮೂಲಕವಾಗಿಯೇ ಕನ್ನಡಿಗಿ ಮನೆ  
ಮನೆಗಳಲ್ಲಿಯೂ ಇಂಬುದೊರೆತಿದೆ; ಈ ಹಂಬಲದ ಮೂಲಕವಾಗಿಯೇ  
ಸಾಹಿತ್ಯವು ಲೋಕಕ್ಕೆ ಇಷ್ಟೊಂದು ಅಚ್ಚುಮೆಚ್ಚಿನದಾಗಿದೆ. ಕನ್ನಡಿಯಲ್ಲಿ  
ಮಾನವನ ಬಾಹ್ಯರೂಪವು ಕಾಣಬಹುದಾಗಿರುವಂತೆ ಕಾವ್ಯ-ಸಾಹಿತ್ಯದಲ್ಲಿ  
ಆತನ ಅಂತರಂಗದ ಚಿತ್ರವನ್ನು ನೋಡಲು ದೊರೆಯುತ್ತದೆ. ಸಾಹಿತ್ಯವು  
ಮಾನವನ ಇರುವನ್ನು ತೋರುವ 'ಆದರ್ಶ'. ಆದರ್ಶವು ಇದ್ದುದನ್ನು  
ತೋರಿ, ಇರಬೇಕಾದುದನ್ನು ಸೂಚಿಸುತ್ತದೆ. ಕನ್ನಡಿಯು ಕೇವಲ  
ಇದ್ದುದನ್ನು ಮಾತ್ರ ಕಣ್ಣಿಗೆ ಹಾಕುತ್ತದೆ. ಇದರಂತೆ ಸಾಹಿತ್ಯದಲ್ಲಿಯೂ  
'ಕನ್ನಡಿ'ಯ ಸಾಹಿತ್ಯ ಕೆಲವು; 'ಆದರ್ಶ' ಸಾಹಿತ್ಯ ಕೆಲವು. ಶ್ರೀ  
ರೇಷಗಿರಿಯವರ ಈ ಕವನ ಸಂಗ್ರಹವು ಎರಡನೆಯ ಗುಂಪಿಗೆ ಸೇರಿದು  
ದೆಂದು ಹೇಳಬಹುದು. ಹಿರಿಯ ಆದರ್ಶವನ್ನು ವ್ಯಕ್ತಪಡಿಸುವ 'ಬೆಳಕು-  
ಕತ್ತಲೆ' ಎಂಬ ಸುಂದರವಾದ ಕವನವನ್ನೋದಿ ಈ ಮಾತಿನ ಮನವರಿಕೆ  
ಮಾಡಿಕೊಳ್ಳಬಹುದು:

ಇರುವುದು ಕತ್ತಲೆ ಬರುವುದು ಬೆಳಕು ನಮ್ಮಯ ಜಗದಲ್ಲಿ  
ಇರುವುದು ಬೆಳಕು ಬಾರದು ಕತ್ತಲೆ ಇಂತಹ ಜಗವೆಲ್ಲ!....  
ದೇವನ ದೇಹ ದೇವನ ಮನಸು ದೊರೆವ ಬಗೆಯ ದೋರು  
ದೇವನ ಹಾಡು ಹಾಡುತ ಹಾಡುತ ಮೇಲಮೇಲಕೇರು.

ಉದಾತ್ತವಾದ ಅರ್ಥ, ದಿವ್ಯವಾದ ಭಾವನೆ, ಉಚಿತವಾದ ರೀತಿ  
ಗಳಿಂದ ಮನೋಹರವಾದ ಈ ಕವನವು ಓದುಗರ ಮನಸಿನ ಮೇಲೆ  
ಆಚ್ಚೂತ್ತಿದಂತೆ ಮೂಡಿ, ಕಿವಿಯಲ್ಲಿ ಯಾವಾಗಲೂ ನಿನದಿಸದೆ ಇರ  
ಲಾರದು.

ಎಂತಹ ಅರಸಿಕನೆ ಇರಲಿ, ಜೀವನದ ಎರಡು ಮೆಟ್ಟಿನಲ್ಲಾದರೂ-  
ಸಂಪೂರ್ಣ ಕವಿತೆಯಲ್ಲದಿದ್ದರೂ ಕವಿತೆಯಂತಹ—ಕೆಲವೊಂದು ನುಡಿ  
ಗಳು, ಕೊನೆಗೆ ಉದ್ಗಾರಗಳಾದರೂ ಎದೆ ಉಕ್ಕಿ ಹೊರಹೊಮ್ಮದೆ ಇರುವು  
ದಿಲ್ಲ. ಆ ಎರಡು ಮೆಟ್ಟಿಗಳಿಂದರೆ: ಹೊಸ ಹರಯದ ವಸಂತಕಾಲ  
ವೊಂದು. ತಿಳಿದ ಮನಸಿನ ಮಾಗಿಯ ಕಾಲವಿನ್ನೊಂದು. ಮೊದಲನೆಯದು

ಸೌಂದರ್ಯವೆ ನಮ್ಮನ್ನರಸುವ ಕಾಲ; ಎರಡನೆಯದು ನಾವು ಸೌಂದರ್ಯ ವನ್ನರಸುವ ಕಾಲ. ಚಿಲುವು ನಲಿವುಗಳು ಲೋಕವನ್ನೆಲ್ಲ ತುಂಬಿ ಹೊರಸೂಸಿ ಹರಿವ ಕಾಲವು ಒಂದು. ಒಮ್ಮೆ ಕಂಡುಕಾಣದಾಗಿರುವ ಚಿಲುವನ್ನು ಮತ್ತೆ ಪಡೆಯಲು ಹಂಬಲಿಸಿ ಹಾತೊರೆದು, ಉರ್ವಶಿಯನ್ನು ಕಳೆದುಕೊಂಡ ಪುರೂರವನಂತೆ, ಸೌಂದರ್ಯ ಸಾಕ್ಷಾತ್ಕಾರಕ್ಕಾಗಿ ಆಳಲಿ ತೊಳಲಿ ಬೆಂದು ನೊಂದ ನೋಂಪಿಯ ಕಾಲವು ಇನ್ನೊಂದು. ನಮ್ಮ ಹೊರಗಣ್ಣು ಸೆಳೆದು ಮನವನ್ನು ಹಿಗ್ಗಿಸುವ ಚಿಲುವು ಮೊದಲಿನದಾದರೆ, ಒಳಗಣ್ಣು ಅರಳಿಸಿ ಅರಿತಂತೆ ಹೆಚ್ಚು ಹೆಚ್ಚಿನ ಆನಂದವನ್ನೀವ ಚಿಲುವು ಎರಡನೆಯದಾಗಿದೆ.

ಈ ಕವಿತಾಸಂಗ್ರಹದಲ್ಲಿ ಮೊದಲನೆಯದಕ್ಕಿಂತ ಎರಡನೆಯ ಬಗೆಯ ಕವನಗಳೆ ಹೆಚ್ಚಾಗಿವೆ. 'ಕೌತುಕದ ಕನ್ಯೆ' ಇವರ ಮನಸ್ಸು ಸೆಳೆ ದಿಲ್ಲವೆಂತಲ್ಲ; '....ಗೆ' ಪ್ರಾರ್ಥಿಸಿ 'ಬಂದೊಮ್ಮೆ ನೋಡು ನಿನ್ನಯ ರೂಪವನ್ನಿಲ್ಲ' ಎನ್ನು ಮನದ ಕನ್ನಡಿಯಲ್ಲಿ ಎಂದು ಅವಳನ್ನು ಬೇಡಿ ಕೊಂಡಿಲ್ಲವೆಂತಲ್ಲ; 'ಇನಿಯಳ ಮುನಿಸು' ಇವರ ಕಳವಳಕ್ಕೆ ಕಾರಣ ವಾಗಿಲ್ಲವೆಂತಲ್ಲ; ಅಥವಾ 'ಮನದನ್ನೆ' ಯ ಮೋಹಪಾಶದಲ್ಲಿ ಸಿಲುಕಿ 'ನಾನಾಪಮಾನವನು ತೊರೆದು ಬಂದೆನು ನಲ್ಲೆ'; 'ಎನಾದರೇನು ಎನಗೆ ನೀನೆ ಗತಿ' ಎಂದು ಅವಳ ಪ್ರೇಮಕ್ಕಾಗಿ ಕಾತರರಾಗಿಲ್ಲವೆಂತಲ್ಲ; ಇವರ ಹರಯದ ವಿಚಾರ, ಭಾವನೆಗಳ ಹುಚ್ಚು ಹೊಳೆಯ 'ಮಹಾಪೂರವು' ಹೊರಹೊಮ್ಮಿ ಹರಿದಿಲ್ಲವೆಂತಲ್ಲ. ಆದರೂ ಶ್ರೀಯುತರ ಇಂದಿನ ಕವನಗಳ ಓಘವು ಅನುಭಾವದ ಕಡೆಗೇ ಹೆಚ್ಚಾಗಿದೆ. 'ಒಂದು ಹಾಡು', 'ದೊರೆಯ ಕಾಣಲಳವೆ', 'ನನ್ನ ದಾರಿ', 'ಜೀವದುಸಿರೆ', 'ಆಪ್ತಶಿರು', 'ಬೆಳಕ ಹೊಳೆ', 'ನಾನು', 'ಕೇಳಿಸದಾಯ್ತು ನನ್ನ ಗೀತ' ಎಂಬ ಕವನ ಗಳು ಇದಕ್ಕೆ ಉತ್ತಮ ದೃಷ್ಟಾಂತವಾಗಿವೆ.

ಅನುಭಾವ ಅಥವಾ ತತ್ವಜ್ಞಾನದ ಅರಿವು ಇಲ್ಲದವನು ನಿಜವಾದ ಕವಿಯೆ ಆಗಲಾರನಾದರೂ ಕವಿಗೂ ತತ್ವವಿದನಿಗೂ ( ಅನುಭವಿಗೂ ) ಒಂದು ವ್ಯತ್ಯಾಸವಿದೆ. ಕವಿಯು ಸೌಂದರ್ಯದಿಂದ ಸತ್ಯದ ಕಡೆಗೆ ಹೊರಡುವನು. ತತ್ವವಿದನೂ ಅನುಭವಿಯೂ ಸತ್ಯದಿಂದ ಸೌಂದರ್ಯದ ಕಡೆಗೆ

ತೆರಳುವರು. ಸಾಮಾನ್ಯವಾಗಿ ಕವಿಯು ಲೋಕದ ಅಗುಹೋಗುಗಳನ್ನು ಬಿಡಿಬಿಡಿಯಾಗಿ ನೋಡುವನು. ತತ್ಪರಿವಿಧವೂ ಅನುಭಾವಿಯೂ ಅದನ್ನೆ ಇಡಿಯಾಗಿ ನಿಡಿದಾಗಿ ನೋಡುವರು. ಕವಿಯು ಒಂದೊಂದು ಭಾವನೆಯಿಂದ ತಾನೆತಾನಾದಾಗ ಬರುವ ನುಡಿಗಳು ಇನ್ನೊಂದು ಬಗೆಯ ಭಾವನಿರ್ಭರದಲ್ಲಿದ್ದಾಗ ಹೊರಡುವ ನುಡಿಗಳಿಗೆ ಹಲವು ಬಾರಿ ಹೊಂದಿಕೆಯಾದುವು ಇರದೆ ಇರಲೂ ಬಹುದು.

ನೊಂದರು ಬೆಂದರು ಯಾರೇನೆಂದರು

ನೋಯಿಸದಿರು ಮನವ

ನುಂಗು ನುಂಗು ನುಂಗು; ಮನವೆ!

ನುಂಗು ನುಂಗು ನುಂಗು.

ಎಂದು ಉಪದೇಶಿಸುವ ಕವಿಯೆ ಹಾಡುವ ಇನ್ನೊಂದು ಗೀತವನ್ನು ಕೇಳಿ:

ಸುಳ್ಳು ಸತ್ಯ ಇಲ್ಲ ತಪ್ಪು

ಗೆಲುವು ಒಂದೇ ನಮ್ಮ ಗುರಿ

**ಒಳ್ಳೆತನವು ಮಳ್ಳೆತನವು**

ಬಲವು ಇದ್ದರಲ್ಲಿ ಸರಿ

ಬಾಳಿದೊಂದು ಸಸುರದಂತೆ

ನುಗ್ಗು ನುಗ್ಗು ಮುಂದಕ್ಕೆ.....

ಬೀಳಬೇಡ ಹಿಂದಕ್ಕೆ!

‘ಬಲಂ ಉಪಾಸ್ತು’ ಎಂಬ ಹಿರಿಯ ಮಂತ್ರ ಹೇಳುವ ‘ಗೆಲುವು ಒಂದೇ ನಮ್ಮ ಗುರಿ’ ಎಂದು ಸಾರುವ ಈ ಪದ್ಯದ ಭಾವಕ್ಕೂ ‘ನೋಯಿಸದಿರು ಮನವ’ ಎಂಬುದಕ್ಕೂ ಎಷ್ಟು ವ್ಯತ್ಯಾಸ! ‘ಗೆಲುವು ಒಂದೇ ನಮ್ಮ ಗುರಿ’ಯ ತೂಕವೂ ತಪ್ಪದಂತೆ ಅದಕ್ಕೆ ಪೂರಕವಾಗಿ ಬರೆದ ‘ಒಳ್ಳಿತು’ ಎಂಬ ಕವನವೂ ತುಂಬ ವಿಚಾರಾರ್ಹವಾಗಿದೆ. ಆದರೆ ಈ ವ್ಯತ್ಯಾಸಕ್ಕೆ ಕಾರಣವನ್ನು ಈ ಮೊದಲೆ ಹೇಳಿದೆ.

‘ದಾನಿ’ ಎಂಬ ಒಳ್ಳೆಯ ಪದ್ಯದಲ್ಲಿ ಮೊದಲಿನ ಎರಡು ನುಡಿಗಳು ಬಹಳ ಸೊಗಸಾಗಿ ಬಂದಿವೆ. ‘ನಾನು ಕೊಡುವವನೆಂದು ಹೆಮ್ಮೆ ಬೇಡ’; ‘ಇಂದಿರುವುದೆಲ್ಲವೂ ಬಂದಿರುವುದೇತಕ್ಕೆ? ಎಂದಾದರೂ ಒಂದು ದಿನ

ಕೊಡುವುದಕ್ಕೆ' ಎಂದು ಈ ವಿಚಾರವನ್ನು ಮನವು ಒಪ್ಪುವ ರೀತಿಯಲ್ಲಿ ಸುಂದರವಾಗಿ ಹೇಳಿದ್ದಾಗಿದೆ. ಆದರೆ ಮೂರನೆಯ ಪದ್ಯದ ಮೊದಲಿಗೆ 'ಕೊಡಲು ಪಾತ್ರರು ಯಾರು, ಎಂಬ ಯೋಚನೆ ಬೇಡ; ಕೊಡಿಸುವಿಗೆ ಬಿಟ್ಟುಕೊಡು ಅದನು ನೀನು' ಎಂದು ಹೇಳಿರುವುದು ತೋರಿಕೆಯಲ್ಲಿ ಸ್ವಲ್ಪ ತೂಕವಿಲ್ಲದ ಮಾತೆಂದೆನಿಸುವಂತಿದೆ. ದೇಶ, ಕಾಲ, ಪಾತ್ರಗಳ ವಿಚಾರವಿಲ್ಲದೆ ಮಾಡುವ ದಾನ ತಾಮಸದಾನವೆಂದು ಭಗವದ್‌ಗೀತೆಯೇ ಹೇಳಿದೆ. ಇಲ್ಲಿ ಕವಿಯು ಅದನ್ನು ಸ್ಥೂಲವಾಗಿ 'ಕೊಡಿಸುವವಗೆ' (ಪರಮಾತ್ಮನಿಗೆ) ಬಿಟ್ಟುಕೊಡು ಎಂದು ಸೂಚಿಸಿದ್ದಾನೆ. ಆದರೆ ಕವಿಗಳ ಈ ಬಗೆಯ ನುಡಿಗಳು ಮನಸಿನ ಒಂದೊಂದು ವಿಶಿಷ್ಟ ಮಟ್ಟದಿಂದ ಬಂದುವುಗಳಾಗಿರುವುದರಿಂದ ಅವನ್ನೆಲ್ಲ ಸ್ಥೂಲವಾಗಿ ಒಂದೇ ಮಟ್ಟದಲ್ಲಿ ನಿಂತು ಅರ್ಥ ಮಾಡಲಾಗದು. ಹಾಗೆ ಮಾಡಿದಲ್ಲಿ ತೋರಿಕೆಯಲ್ಲಿ ಅವು ಪರಸ್ಪರ ಭಿನ್ನಾರ್ಥವುಳ್ಳವು ಅಥವಾ ಅಸಂಬಂಧ ಎಂದು ಎನಿಸುವ ಸಂಭವವು ಇರುತ್ತದೆ.

ಶ್ರೀ ಶೇಷಗಿರಿಯರ ಈ ಕವನಸಂಗ್ರಹವನ್ನು ನೋಡಿದರೆ, ಸ್ವಲ್ಪ ಕಾಲದಲ್ಲಿಯೇ ಇವರ ಶೈಲಿ ಹೇಗೆ ಹದಗೊಂಡು ಪರಿಪಕ್ವತೆಯನ್ನು ಹೊಂದುತ್ತಿರುವುದೆಂಬುದನ್ನು ಕಂಡು ಕೌತುಕವಾಗದೆ ಇರದು. ಮಾತಿನಲ್ಲಿ ಸ್ರವಾದವಿದೆ. ಬಂಧದಲ್ಲಿ ಚಿಂದವಿದೆ. ಔಚಿತ್ಯವೂ ಅಲ್ಲಲ್ಲಿ ಇಲ್ಲದಿಲ್ಲ. ಇವೆಲ್ಲಕ್ಕಿಂತಲೂ ಒಂದು ಹೆಚ್ಚಿನ ಸಂಗತಿಯೊಂದುಂಟು; ಅದು ಕವಿಯ ಭಾಷೆ; ಕವಿಯ ಭಾಷೆ 'ಕನಸಿನ ಭಾಷೆ'. ಸುಪ್ತಮನಸು (sub-conscious mind) ಸುಷುಪ್ತಿಯಲ್ಲಿ ಎಚ್ಚತ್ತು ಕನಸಿನ ರೂಪದಿಂದ ಆಡುವ ಆ ಭಾಷೆ—ಕನಸಿನ ಭಾಷೆ; ಈ ಭಾಷೆಯ ಸಂಕೇತ, ಸಮಯಗಳ ಗುಟ್ಟನ್ನು ಬಿಡಿಸಿ ಹೇಳಿ ಹೋದರೆ ಅದು ನೀರಸವಾಗುವುದು. ಅದನ್ನು ಅನುಭವದಿಂದಲೇ ಅರಿಯಬೇಕು. ಕನಸುಗಳ ಆ ಭಾಷೆಗೇ 'ಪಶ್ಯಂತಿ' ವಾಣಿ ಎಂದು ಹೆಸರು. ಈ ಭಾಷೆಯನ್ನು ಇನ್ನೂ ಜೀವಂತವಾಗಿ ಉಳಿಸಿಕೊಂಡಿರುವ ಕವಿಯು ಭಾಗ್ಯವಂತನು. ಗ್ರಂಥಸ್ತು ಕವಿ ಸಮಯ, ಸಂಕೇತಗಳನ್ನು ಪಾಠಮಾಡಿ, ಅಥವಾ ದಾಸರು ಶರಣರ ಮುಂಡಿಗೆ ಮುಂತಾದುವುಗಳ ಅನುಕರಣ ಮಾಡಿ ರಚಿಸಿರುವ ಕವನಗಳು

ನಿರ್ಜೀವನವೆನಿಸುತ್ತವೆ. ಆದರೆ ಶ್ರೀ ಶೇಷಗಿರಿಯವರು ಈ ಭಾಷೆಯನ್ನು ಜೀವಂತವಾಗಿ ಉಳಿಸಿಕೊಳ್ಳಬಲ್ಲರೆಂದು ಅವರ ಕೆಲವು ಕವನಗಳಿಂದ ಕಾಣಿಸುತ್ತದೆ. 'ವಸಂತನೆಂದಿಗೆ ಬರುವನು', 'ನನ್ನ ದೀಪ' ಇವು ಪೂರ್ವ ಸಂಕೇತಗಳೇ ಆಗಿದ್ದರೂ ಬಹಳ ಉಚಿತವಾಗಿವೆ. ರಮ್ಯವಾಗಿವೆ. ಆದರೆ ಇವಕ್ಕಿಂತಲೂ 'ಆತ್ಮಶಿಶು', 'ಬೆಳಕ ಹೊಳೆ' 'ಕೇಳಿಸದಾಯ್ತು ನನಗೀತ' ಇವುಗಳಲ್ಲಿ ಇವರ ವೈಶಿಷ್ಟ್ಯ ಮತ್ತು ಜೀವಂತತನವನ್ನು ಕಾಣಬಹುದಾಗಿದೆ. ಇತರ ಎಲ್ಲ ಕವನಗಳೂ ಅಷ್ಟೇ ಸೊಗಸಾಗಿವೆ ಯೆಂದು ಹೇಳುವ ಸಾಹಸವನ್ನು ಯಾರೂ ಮಾಡಲಾರದಾದರೂ ಇದ ರೊಳಗಿನ ಮೂರು ನಾಲ್ಕು ಪದ್ಯಗಳಿಗೆ ನಮ್ಮ ನಾಡಿನ ಯಾವುದೇ ಉತ್ತಮ ಕವಿತೆಗಳ ಸಂಗ್ರಹದಲ್ಲಿ ಎಡೆದೊರೆಯಬಹುದಾಗಿದೆ. 'ಗೆಲುವು' ನಮ್ಮದೊಂದೆ ಗುರಿ', ಎಂಬುದು ತರುಣ ಜನಾಂಗಕ್ಕೆ ಅಚ್ಚುಮೆಚ್ಚಿನ ಕವನವಾಗಬಲ್ಲುವು. 'ಒಳಿತು' ಎಂಬುದರ ಸೂಕ್ಷ್ಮವಾದ ಭಾವ, ಅದರ ವ್ಯಂಗ್ಯವು ತುಂಬ ಪರಿಣಾಮಕಾರಿಯಾಗಿದೆ. 'ಬೆಳಕು ಮತ್ತು ಕತ್ತಲೆ' ಚಿಕ್ಕದಾದರೂ ಚೊಕ್ಕಟವಾಗಿದೆ. ಆದರೆ 'ಮನಸು ಮತ್ತು ಮಾತು' ಎಂಬುದನ್ನೋದಿದ ಬಳಿಕ ಇದು ಮೊದಲಿನ ಪದ್ಯಗಳಿಗಿಂತಲೂ ವಿಚಾರದ ಸ್ಪಷ್ಟತೆ, ಹೇಳುವ ಕೌಶಲ್ಯ, ಶಬ್ದಜೋಡಣೆಯ ಔಚಿತ್ಯ ಮೊದಲಾದ ಗುಣಗಳಲ್ಲಿ ಒಂದು ಗುಂಜಿ ತೂಕ ಮಿಗಿಲಾದುದೆಂದೇ ಹೇಳ ಬೇಕೆನಿಸುತ್ತದೆ.

ಇದು, ಶ್ರೀ ಶೇಷಗಿರಿಯವರ ಮೊದಲನೆಯ ಕವನ ಸಂಗ್ರಹವು. ಆದರೂ ಇಷ್ಟು ಅಲ್ಪಾವಧಿಯಲ್ಲಿ ಇಂತಹ ಉತ್ತಮ ಕವಿತೆಗಳನ್ನು ಬರೆವ ಭಾಗ್ಯವು ಅವರಿಗೆ ದೊರೆತುದಕ್ಕಾಗಿ ನಾನು ಅವರನ್ನು ಅಭಿನಂದಿಸುತ್ತೇನೆ. ಮತ್ತು ಬೇಗನೆ, ಇನ್ನೂ ವಿವಿಧ ಭಾವಗಳ ದೊಡ್ಡ ಕವನ ಸಂಗ್ರಹವು ಹೊರಬರುವುದೆಂದು ಹಾರೈಸುತ್ತೇನೆ.

ಯುಗ ಪ್ರತೀಪದಿ

ಶಂ. ಬಾ. ಜೋಶಿ



**ಅರ್ಪಣೆ**

ನನ್ನ ಗುರುಗಳೂ ಗೆಳೆಯರೂ

ಆದ

**ಶ್ರೀ ಅಂಬಿಕಾತನಯ ದತ್ತರಿಗೆ**

## ಪರಿವಿಡಿ

ಆರಿಕೆ	೧೫ ನಾನು	೨೦
ಮುನ್ನುಡಿ	೧೬ ...ಗೆ	೨೧
ಆರ್ಪಣೆ	೧೭ ಕೇಳಿಸದಾಯ್ತು ನನ ಗೀತೆ	೨೨
೧ ಈಯೆ ಒಂದು ಹಾಡನು	೧ ೧೮ ಇನಿಯಳ ಮುನಿಸು	೨೪
೨ ಸುಷ್ಯದ—ಸ್ಯದಯ	೨ ೧೯ ಮನದನ್ನೆ	೨೫
೩ ಒಂದು ಹಾಡು	೩ ೨೦ ಪಯಣದ ಹಾಡು	೨೭
೪ ದೊರೆಯ ಕಾಣಲಳವೆ	೫ ೨೧ ತಂಗಿ ಬಂದಳೆನ್ನ ಮನೆಗೆ	೨೯
೫ ಬನಸಿರಿ	೬ ೨೨ ದಾಸಿ	೩೦
೬ ಮಳೆ ಬಂತು	೭ ೨೩ ಕೌತುಕದ ಕನ್ಯೆ	೩೧
೭ ಕರುಣೆ	೮ ೨೪ ಆಗಲಿದ ಗೆಳೆಯನಿಗೆ	೩೨
೮ ನನ್ನ ದಾರಿ	೧೦ ೨೫ ಸುಖದ ವೃಕ್ಷ	೩೪
೯ ಚೀನದುಸಿರೆ	೧೩ ೨೬ ಗೆಲುವು ನಮ್ಮದೊಂದ ಗುರಿ	೩೫
೧೦ ವಸಂತನೆಂದಿಗೆ ಬರುವನು	೧೪ ೨೭ ಒಳಿತು	೩೮
೧೧ ಸಂಕಲ್ಪ	೧೫ ೨೮ ಬೆಳಕು-ಕತ್ತಲೆ	೩೯
೧೨ ನನ್ನ ದೀಪ	೧೭ ೨೯ ಮನಸು ಮತ್ತು ಮಾತು	೪೦
೧೩ ಅತ್ಮಶಿಶು	೧೮ ೩೦ ನೋಯಿರದಿರು ಮನವ	೪೨
೧೪ ಬೆಳಕಹೊಳೆ	೧೯ ೩೧ ನನ್ನ ಕನ್ನಡ	೪೩

## ತಪ್ಪು—ಒಪ್ಪು

ಪುಟ	ಸಾಲು	ತಪ್ಪು	ಒಪ್ಪು
೫	೧೦	ಮತ್ತೇನ	ಮತ್ತೆ
೯	೮	ತುಂಬ	ತುಂಬು
೧೦	೯	ಮರೆನೆಯೂ	ಮರೆನೆಯಾ
	೧೦	ಆರಿಯದಿರುವೆಯೂ	ಆರಿಯದಿರುವೆಯಾ
೧೭	೧೩	ಒಟ್ಟು ಬಲಯ	ಒಟ್ಟು ಬಯಲ
೨೪	೯	ನೋಡಕೆ	ನೋಡಕೆ
೨೮	೩	ಹೊಂಬಿಸಿಲಿ	ಹೊಂಬಿಸಿಲಿ

ಈಯೆ ಒಂದು ಹಾಡನು.

ಓ ತಾಯೆ ಬರದೆ ಮಾಯೆ ಈಯೆ ಒಂದು ಹಾಡನು  
ಕಾಯೆ ನಿನ್ನ ಕಂದನನ್ನು ಬಾಯೆ ಬಿಡುತ ಬಂದನು

ಮೊದಲ ನುಡಿಗಳಾದರೇನು ? ತೊದಲು ನುಡಿಗಳೆಲ್ಲವೇ ?  
ಹೃದಯದಲರ ನನ್ನಿವಾತು ಜಗಕೆ ರುಚಿಸಲಾರವೇ !

ಮೂಕನಾಗಿ ನೂಕಲಾರೆ ಸಾಕು ಬಾಳು ಬೇಸರ  
ಲೋಕವೆಲ್ಲ ಕೈಯ ಬಿಟ್ಟರೆನಗೆ ನೀನೆ ಆಸರ

ಚಿತ್ತದಲ್ಲಿ ಬಿಟ್ಟು ಮುತ್ತಿನಂಥ ಮಾತನೊಂದನು  
ಸುತ್ತು ಮುತ್ತು ಹತ್ತು ದಿಕ್ಕು ಹೇಳಲೆನ್ನ ಹಾಡನು

ಮನಕೆ, ಕೆಟ್ಟ ಕನಸಿನಂತೆ, ಹಾರ ಹರಿದ ಹೊಗಳಂತೆ  
ಬನವಿ ಬಿಟ್ಟು ನನ್ನಿಂದಂತೆ, ಅಲಿಯುತಿರುವುದೊಂದೆ ಚಿಂತೆ  
ರಮಿಸು ಜೊಗುಳವನು ಪಾಡಿ ನಿನ್ನ ಮಗಳು ಅದುವೆ ಬಡವಿ  
ಮಮತೆಯಿಂದ ವೈಯದಡವಿ ನಿನ್ನ ಉಡಿಯೊಳವನು ಕೆಡವಿ

ಬಗೆಯ ಬಯಲು ಬಂಜೆಯಾಗಿ ಭೋರಿಡುತ್ತ ಬಿದ್ದಿದೆ  
ನಗುವ ಜಗದ ಮಸಣವಾಗಿ ಹೊಗೆಯು ಮುತ್ತಿ ಕೊಂಡಿದೆ  
ಹಾರಿಸದನು, ಆರಿಸದನು, ಊರು ನಿನ್ನ ಬಾವುಟ  
ಊರು ಕೇರಿಗೆಲ್ಲ ತೋರಿ ಸಾರುತಿರಲಿ ಹೊಸ ದಿಟ

---

## ಸುಹೃದ-ಹೃದಯ

ನೀನು ಮೆಚ್ಚಿ ಬರೆ, ನನ್ನ ಮನಸು ತೆರೆ, ನಂದನ ವನವಲ್ಲಿ  
ಕಾನನವರಳಿ ಜೇನಿನ ಮಳೆಯು ಪ್ರೇಮಪಾಕದಲ್ಲಿ

ನಿನ್ನನುರಾಗದ ಬಿಸಿಲಿಗೆ ಎನ್ನಯ ಮಾನಸ ಹಿಮ ಕರಗೆ  
ಸನ್ನತ ಗಂಗಾಜಲ ಹರಿವುದು ನೀನಿರುತಿಹ ಎಡೆವರೆಗೆ

ಎನ್ನ ಕಲ್ಪನೆಯ ಕಾಮಧೇನುವಿನ ಕರುವೆ ನಿನ್ನ ಕರಿಗೆ  
ಎನ್ನ ಎದೆಯ ಹಾಲುಕ್ಕೆ ಚಿಮ್ಮುವವು ನಿನ್ನ ಬಾಯವರೆಗೆ

ನಿನ್ನಡಿಗಜ್ಜೆಗೆ ಹೆಜ್ಜೆಯ ಹಾಕುತ ಎನ್ನ ಪರಮಹಂಸ  
ತನ್ನನೆ ಮರೆದುನ್ಮತ್ತ ಭಾವದಲಿ ಮೆರೆವ ರಾಜಹಂಸ

ದೇಹವೆನ್ನಯ ಕಲ್ಪದ್ರುಮದಲಿ ಬಯಕೆ ಹಣ್ಣಿಗೇನು !  
ಸ್ನೇಹಕರಗಳಿಂದೆತ್ತು ಅವುಗಳನು ಸುಹೃದ-ಹೃದಯ ನೀನು

---

## ಒಂದು ಹಾಡು

ಮಂದ ಮಾರುತ ತಂದ  
ಚಂದದ ಹಾಡೊಂದ  
ಅಂದನಿಂದರ ಬಾರದೀ ಬಾಯಿಗೆ  
ಬೆಂದು ಬಳಲಿದ ಜನಕೆ  
ನೊಂದು ನಂದಿದ ಮನಕೆ  
ಬಂದೊಂದವ್ಯುತದ ಮರು ಭೂಮಿಗೆ

ಕಿವಿಯಾರಿ ಕೇಳಿದೆ  
ಕಿವಿಯಲ್ಲೆ ಉಳಿದಿದೆ  
ನಪದಿನಂದರಿ ಇಲ್ಲ ನಾಲಿಗೆಗೆ  
ಮುಂದುಡಿದ ಮನವರಳಿ  
ಕದಡಿದ ಬಗೆ ಮರಳಿ  
ಹದಗೂಡಿ ಬೆರೆತವು ಆ ಹೊತ್ತಿಗೆ

ನನ್ನ ಗೀತೆಗಳು.

ತುಂಬಿದೆ ತಲೆ ತುಂಬ  
ದುಂಬಿಯ ಮೃದುಗಾಢ  
ವೆಂಬಂತೆ ದುಂದುಮ್ಮಿ ತಿರುಗುತಿದೆ  
ರಂಬಿಸಿ ಮಗುವನು  
ಚುಂಬಿಸಿ ಮಲಗಿಸ  
ಲೆಂಬ ಜೋಗುಳ ತಾನ ಹೋಲುತಿದೆ

ಕನಸನಾಡಿನೊಳೆದ್ದು  
ಇನಿಯಳನರಸುತ  
ವನವನ ಅಲೆಯುವ ಗಂಧರ್ವನು  
ದಣೆದು ಮಲಗಿರೆ ಕಂಡ  
ಕನಸ ನಲ್ಲೆಯ ಸ್ವರವ  
ನೆನಸಿ ಕೇಳಿದವೋಲು ಮನ ತಣೆಯಿತು

ತನು ವೀಣೆ ಮನ ತಂತಿ  
ಯನುಮೀಂಟಿದಂತಾಯ್ತು  
ಘನ ಯೋಂಕಾರವು ಜುಂಯ್ಗೂಡಿತು  
ತನು ಮನ ಒಂದಾಗಿ  
ನೆನವ ಭಕ್ತರ ಮೌನ  
ವನು ತಂದ ಗಾನದ ಅರಿವಾಯಿತು

## ದೊರೆಯ ಕಾಣಲಳವೆ!

ಹಕ್ಕಿ ಹಾರತಾನ ಹಾರಿ ಆಡತಾನ ಚಿಕ್ಕ ಮಕ್ಕಳಾಂಗ  
ಅಕ್ಕ ನೋಡು ಭೋರಂಗಿ ಭೃಂಗಿ ಮದರಂಗಿ ಗಿಡದ ಮ್ಯಾಗ

ನಾವು ಹೂತು ಮುಂಜಾನ ಮರಸತಾನ ನಸಕು ಬಣ್ಣ ಅದಕ  
ಬೇವು ಜಾರಿ ಬರಿ ಗಂಧ ಬೀರತಾನ ಸುತ್ತು ಮುತ್ತು ಬನಕ

ಕಾಡ ಮಲ್ಲಿಗಿ ಜಾಡ ಹಿಡಿದು ಬೆಳೆದಾನ ಕೊಳ್ಳದಾಗ  
ಜೋಡಿ ಜೋಡಿಲೆ ಹಾಡ ಹೇಳತಾನ ಹಕ್ಕಿ ಮ್ಯಾಗದಾಗ

ಬೆಳ್ಳಿ ನೀರು ಬೆಳದಿಂಗಳಂತೆ ಬಂದಿಳಿದು ಮುಗಿಲಿನಿಂದ  
ಹಳ್ಳಕೊಳ್ಳ ಹೊರಸೂಸಿ ತಬ್ಬತಾನ ತೆವರ ಉಬ್ಬಿನಿಂದ

ಅತ್ತ ಕೇದಿಗೆ ಹತ್ತಿ ಹಾದಿ ಕೈಯತ್ತಿ ಕೋರತನ ಬರನ  
ಎತ್ತ ಹೋದರೂ ಮತ್ತೇನ ನೋಡಿದರು ಚಂದ ಇಲ್ಲಿಯ ಇರವ

ಯಾರ ತೋಟವಿದು ? ಯಾರ ಆಟ ಮತ್ತಾರ ನಾಟವಿದುವೆ  
ತೋರಿ ಸುತ್ತ ಐಸಿರಿಯ ಮರೆಯಲಿಹ ದೊರೆಯ ಕಾಣಲಳವೆ

## ಬನಸಿರಿ

ಸಿಡಿಲಿನೊಡಲ ಒಡೆದು ಬಂತು ಬೆಳಕ ನೀರು ಭೂಮಿಗೆ  
ಸುಡುವ ಕಾಡು ಹಡೆದಿತೊಡನೆ ಜೀವ ಬಂತು ನಾಡಿಗೆ

ಹಳ್ಳಕೊಳ್ಳ ಹರಿದು ಸೂಸಿ ಇಳೆಯ ಬೇಗೆ ಆರಿಸಿ  
ಬಳ್ಳವರಿದು ಕೊರಳ ಹಾರ ಬೆಳಗುತ್ತಿತ್ತು ಶೋಭಿಸಿ

ಹಸಿರು ಹಚ್ಚಿ ಇಟ್ಟ ತೆರದಿ ಹರಡಿ ಹಬ್ಬಿ ಸುತ್ತಲು  
ರಸವ ಸೂಸಿ ಎಸೆಯುತ್ತಿಹುದು ಕಾಡು ಮೇಡೊಳೆತ್ತಲು

ಬನದ ರಾಣಿ ಬನಶಂಕರಿ ಇನಿಯನರಸಿ ಪೋದಿಳೆ  
ಹನಿಗೂಡಿದ ಅಲತೆಗೆಯಿಂಮೊಪ್ಪಿದೆ ಈ ಚಿಗುರಲೆ

ಕಣ್ಣು ಬೀರಿದತ್ತ ಬಣ್ಣ ಬಿಸಿಲ ಹಣ್ಣು ತೂರುತ  
ನುಣ್ಣುಗಾಗಿ ಹೊನ್ನ ತಳಿಯ ಕಂಡಕಡೆಗೆ ಹಾಕುತ

ನೆಲದಿ ನಡೆದು ಮರಕೆ ಜಿಗಿದು ಮುಗಿಲಿನಂಚಿನಾಚೆಗೆ  
ಚೆಲುವ ಸುರಿಸಿ ಪೋದಳವಳು ಬೆರೆತು ವಿಶ್ವದೊಂದಿಗೆ

ಮನಸಿನಲ್ಲಿ ಮೂಡಿ ಬಂತು ಮಮತೆಯ ಮೃದು ಭಾವನೆ  
ವನವ ತುಂಬಿ ತುಳುಕುತ್ತಿತ್ತು ಜೀವ ಜರಿದು ಸಾವನೆ

## ಮಳಿ ಬಂತು

ಮಳಿ ಬಂತು ನೋಡು ಮೂಡಲಿನ್ಯಾಗ—

ಮರಡೀಯ ತಲಿಯ ಮ್ಯಾಗ

ಗುಡು ಗುಡುಡು ಎಂದು ಗುಡಗ್ಗದ ಕಾಡು ಕರಿಮುಗಿಲು—

ಕೇಳವರ ಎದೆಗೆ ಭುಗಿಲು

ಗಡಗಡಡ ಎಂದು ನಡಗ್ಗದ ನಿಂತ ನೆಲದೊಡಲು—

ನೆರೆದವರಿಗೆಲ್ಲ ದಿಗಿಲು

ಇದನೋಡಿ ರವಿಯು ತಾನೋಡಿ ಹೋದನಪ ಚದರಿ—

ಬರಲಿಲ್ಲ ಚಿಕ್ಕಿಗಳು ಬೆದರಿ

ಮಳಿಬಂತು ನೋಡು ಮೂಡಲಿನ್ಯಾಗ—

ಮರಡೀಯ ತಲಿಯ ಮ್ಯಾಗ

ಬಾಸಿಂವ ಬಿದ್ದು ಮೇಲೆದ್ದು ಮಣ್ಣಿನೊಡನಿದ್ದು—

ಹೊರಟೀತು ನೀರು ನೆಲದುದ್ದು

ಹನಿ ಹನಿ ಕೂಡಿ ಹಳ್ಳಾಗಿ ತುಂಬಿ ಹರಿವಾವ ಹೊಳೆಯಕಡಿಗಾಗಿ—

ಅಲ್ಲಲ್ಲಿ ನಿಂತು ಮಡುವಾಗಿ

ಹೊಲ ತುಂಬಿ ತುಳಕಿ ಕೆರೆನೀರ ಕುಲುಕಿ ನದಿನೀರನೆಲ್ಲ ಕಲಕಿ—

ಹಾಕೀತು ನೀರು ತಳಕಿ

ಗಡಮರ ಬಳ್ಳಿ ಎಲಿಸಾಲು ಕಳ್ಳಿ ನಿಂತಾವ ಜಳಕ ಮಾಡಿ—

ತಣೆದಾವು ನೀರ ನೋಡಿ

ಮಳಿ ಬಂತು ನೋಡು ಮೂಡಲಿನ್ಯಾಗ—

ಮರಡೀಯ ತಲಿಯ ಮ್ಯಾಗ

ನನ್ನ ಗೀತೆಗಳು.

ದಿಕ್ಕೆಟ್ಟು ಹಾರಿ ಸಿಕ್ಕಲೆ ಸೇರಿ ಹುದುಗ್ಯಾವ ಹಕ್ಕಿ ಪಕ್ಕಿ-  
ಆಗ್ಯಾವ ಕಕ್ಕಿ ಬಿಕ್ಕಿ

ಗಿಡದಿಂದ ಗಿಡಕ ಹಾರಾಡಿ ನಡಕ ಬಿದ್ದಾವ ಕೋತಿ ಜೋತು-  
ಮಳೆಗೂಡ ಹೆಣಗಿ ಸೋತು

ದನಕರುಗಳೆಲ್ಲ ನಿಂತಾವ ಹುಲ್ಲ ತಿನಲಾರ್ದ ಅಡವಿಯಲ್ಲಿ-  
ಬೆಪ್ಪಾಗಿ ಅಲ್ಲಿ ಇಲ್ಲಿ

ದನಕಾನ ಹುಡುಗಹುಡುಗಿಯರು ಮನೆಗೆ ಬಂದಾರ ಓದಿತೊಯ್ದು-  
ಬಿಟ್ಟಗೊಟ್ಟು ಹುಲ್ಲ ಕೊಯ್ದು

ಮಳಿ ಬಂಕು ನೋಡು — ಮೂಡಲಿನ್ಯಾಗ  
ಮರಡೀಯ ತಲಿಯ ಮ್ಯಾಗ

ಬೇಸಿಗೆಯ ಬಿಸಿಲ ಬೇಗೆಯಲಿ ಬಳಲಿ ಬೆಂದಾಳ ಭೂಮಿತಾಯಿ-  
ನೀರಡಿಸಿ ಬಿಟ್ಟು ಬಾಯಿ

ಗುಡ್ಡಕ್ಕೆ ತಾಗಿ ದತ್ತಿದ್ದ ಬ್ಯಾಗಿ ಸುಟ್ಟಂಥ ಮೈಯ ಚಾಚಿ  
ಹಲುಬ್ಯಾಳ ಆಂಗಲಾಚಿ

ಬಾಯಾರಿ ಬಾಯ್ಬರದೆ ಬಿದ್ದಲ್ಲಿ ಇವ್ವರು ಆಸರಕೆ ದೈವ ಬಂತು-  
ಮರೆಯಲ್ಲಿ ಇತ್ತು ನಿಂತು

ಆಕಾಶ ಲಂದೆ ಎದೆ ಕರಗಿ ಬಂದೆ ಮಳೆಯಾಗಿ ನೆಲಕೆ ನಿಂದೆ  
ಬರುವಾಗ ಅಮೃತ ತಂದೆ

ಮಳೆ ಬಂಕು ನೋಡು ಮೂಡಲಿನ್ಯಾಗ  
ಮರಡೀಯ ತಲಿಯ ಮ್ಯಾಗ

## ಕರುಣೆ

೧

ದೇವ ನಿನ್ನ ಪಾರ ಕರುಣೆಗಾವ ನೆಲೆಯ ಕಾಣಲಿ !  
ಈವ ಶಕ್ತಿ ಈಯುತಿರಲಿ ಭಕ್ತಿಭಾವ ಬೆಳೆಯಲಿ!  
ಬೆಳಕು ಗಾಳಿ ನೀರು ನೆಲ ಇತ್ತು ದೆಲ್ಲ ಸಾಲವೆ ?  
ಬೆಳವ ಬದುಕಿಗಿದುವೆ ಭಾರವೆಂದರೆಂತು ಹೇವವೆ ?  
ತಾಯಿ ಈದ ಮಗುವು ನೀನು ಬಂದೆ ಇತ್ತರಲ್ಲವೆ ?  
ಮಾಯ ಬಿಸುಟೆ ನಿನ್ನ ನೋಡು ಅದೇ ಶಕ್ತಿ ಅಂಶವೆ.  
ಬೆಳೆವುದೊಂದೆ ಉಳಿದ ಕೆಲಸ ಇಲ್ಲವದಕೆ ಎಡಿ ತಡೆ;  
ಇಳಿಯ ತುಂಬ ವಿಶ್ವ ವ್ಯಾಪಿ ನಿಲ್ಲಬೇಡ ನಡೆ ನಡೆ.

೯

## ನನ್ನ ಗೀತಗಳು

೨

ಜಗದ ಬೆಳಕಿಗುಗಮ ನಿನ್ನ ಹೊಳೆವ ಕಣ್ಣ ಕಾಂತಿಯು  
ಗಂಧವೀವ ಗಂಧವತಿಯು ನಿನ್ನ ಮೈ ಸುಗಂಧವು  
ಉಸುರಿನೆಳೆತ ಎದೆಯ ಕುಣಿತ ಕಡಲಿನೇರು ಇಳಿತವು,  
ಇದಕೆ ತಾಳ ಹಾಕುತಿಹವು ಚಿಕ್ಕೆ ಬೆರಗುಗೊಂಡವು.  
ನೀನು ಸಾಗೆ ಅಮರನಾಗಿ ಹತ್ತು ದಿಕ್ಕು ತುಂಬುತ  
ಗಾನ ಬಂತು ಗಗನದಿಂದ ನಿನ್ನ ಬೆನ್ನ ಹತ್ತುತ,  
ತುಂಬಿ ತುಳುಕಿತಿಳೆಯ ಕಲಶ ಕಾದಿಹ ಕದಲಾರತಿ  
ಪ್ರಕೃತಿ ಪುರುಷಗತ್ತಿ ಹಿಡಿದ ಹೊನ್ನ ಮಂಗಲಾರತಿ

೩

ದೇಹವಿದ್ದ ರೇನು ಜೀವ ನಿನ್ನನೆ ನೀ ಮರೆವೆಯೂ ?  
ನೀನು ಹೊತ್ತ ಪರಿಗಳನ್ನೆ ನೀನೆ ಅರಿಯದಿರುವೆಯೂ ?  
ಹುಟ್ಟಿನಲ್ಲೆ ಹುದುಗಿ ಸಾವು ದೇಹರೂಪ ತಾಳಿತು  
ಸೃಷ್ಟಿಯಲ್ಲಿ ತಾನು ತೋರಿ ನಿನ್ನನು ಮರೆ ಮಾಡಿತು  
ನಿನ್ನ ಜರೆದು ತಾನು ಮರೆದು ಇದಕೆ ಬಾಳು ಎಂದಿತು  
ದಣೆದು ಕೊನೆಗೆ ಮಣ್ಣುಗೂಡೆ ದೇಹವಳಿದು ಹೋಯಿತು  
ತನ್ನ ಅರಿವು ತನಗೆ ಬರದೆ ಇದ್ದು ಇಲ್ಲದಾಯಿತು  
ಅಳಿದ ದೇಹದಿಂದ ಉಳಿದ ನಿನಗೆ ವಿಜಯವಾಯಿತು

## ನನ್ನ ದಾರಿ

ನನ್ನ ದಾರಿ ನನಗೆ ಇಹುದು  
ನಿನ್ನ ನೆರವು ಸತತ ಬಹುದು

ನೀನು ಶಿಲ್ಪಿ ನಾನು ತಿಲೆಯು  
ನೀನೆ ಕಡಿದು ಮೂಡಿಸಿರಲು  
ನಿನ್ನ ಕಲೆಗೆ ಕುಂದು ಬರದು  
ನಿನ್ನ ಸೃಷ್ಟಿ ಸಾವು ಇರದು

## ನನ್ನ ಗೀತಗಳು

ಆದಿಶಕ್ತಿಯೊಬ್ಬ ನೀನು  
ನಿನ್ನದೊಂದೆ ಕೃತಿಯು ನಾನು  
ಅಳಿವು ಇರದು ನಿನ್ನ ಕೃತಿಗೆ  
ಉಳಿವೆ ನಾನು ಕೊನೆಯ ವರೆಗೆ

ತಮ್ಮತನವು ತಮಗೆ ಮಾನ್ಯ  
ತಮ್ಮ ರೂಪು ಚಿರ ನವೀನ  
ತಮ್ಮ ಚಿಲುವು ತಮ್ಮ ನಲಿವು  
ಹೆಮ್ಮೆ ತರುವುದದರ ಅರಿವು

ವಿಶ್ವ ಕವಿಯ ಪ್ರತಿಭೆ ನಾನು  
ನಶ್ವರನೆಂದಂದರಾರು ?  
ಶಾಶ್ವತದಿಂದಿರುವೆ ನಾನು  
ಆಶ್ವಾಸದ ಅಭಯ ನೀಡು

ಮಮಕಾರದ ಮಾತಿದಲ್ಲ  
ಮಮಕಾರವ ಬಿಟ್ಟಿರಿಲ್ಲ  
ಮಮಭಾವವೆ ಸಮಭಾವವು  
ಮಮದರಿವೇ ಹಿರಿಗುರಿಯು

ಜೀವದುಸಿರೆ !

ಜೀವದುಸಿರೆ ಹೆಸರ ಹೇಳು ಏಕೆ ಬೇಸರ!  
ಭಾವದಲರೆ ಬದುಕು ನಿನಗೆ ದೇವನಾಸರ!

ಯುಗಯುಗಗಳು ನಿನ್ನಡಿಯಲಿ ನಗುತ ಮಲಗಿವೆ  
ಮುಗಿಯಿಲ್ಲದ ಮುಗಿಲದಾರಿ ಮುಂದೆ ಹಾಸಿವೆ

ಮಾತೆ ನೀನು ಮಾತು ಕಲಿಸಿ ಮನದೊಳಡಗಿಹ  
ಗೀತೆ ನೀನು ಗಾನ ನುಡಿಸಿ ಕಿವಿಯೊಳಿಡಿಗಿಹ

ಕವಿದ ಕತ್ತಲನ್ನು ದೂಡಿ ರವಿಯೆ ಉದಿಸಿದೆ  
ಭವದ ಬಾಗಿಲನ್ನು ತೆರೆದು ಬಾಳ ಬೆಳಗಿದೆ

ವಸುಧೆಯಲ್ಲಿ ಅವತರಿಸಿಹ ವಾಸುದೇವನೆ  
ಬಸಿರಿನಲ್ಲಿ ಒಡಮೂಡಿದ ಅಂತರಾತ್ಮನೆ

## ವಸಂತನೆಂದಿಗೆ ಬರುವನು

ಮರದ ಮೇಲಲಿ ಅಡವಿಯೊಡಲಲಿ  
ನಗುತ ಬಂದ ವಸಂತನು  
ಸತ್ತ ಸೃಷ್ಟಿಯ ಗರ್ಭದಿಂದಲೆ  
ಹೊಸತು ಜೀವನ ತಂದನು

ಬಾಳು ಇದ್ದರು ಬೆಳಿಗೆ ಇಲ್ಲದ  
ಎನ್ನನೇಕವ ಮರೆತನು?  
ಎನ್ನ ಬಾಳಿಗೆ ಬೆಳಿಗೆ ಈವ  
ವಸಂತನೆಂದಿಗೆ ಬರುವನು?

---

## ಸಂಕಲ್ಪ

ಬಯಸಿ ಬೇಡಿದ ಹಣ್ಣು  
ಬಾಯಿಯಲಿ ಬಿದ್ದಿ ರಲು  
ನುಂಗು ನುಂಗದನು ನೀನುಗುಳಬೇಡ  
ಸಿಹಿ ಇರಲಿ ಕಹಿ ಇರಲಿ  
ಹೇಗಾದರೂ ಇರಲಿ  
ನುಂಗು ನುಂಗದನು ನೀ ಹೆದರಬೇಡ

ನನ್ನ ಗೀತಗಳು

ಸಿಹಿ ಅದುವೆ ರುಚಿಕರವು  
ಕಹಿ ಅದುವೆ ಹಿತಕರವು  
ಯಾವುದೇನಿದ್ದರೂ ಪಥ್ಯಕರವು  
ನಮ್ಮ ಪಾಲಿಗೆ ಬಂದು  
ದೆಲ್ಲ ಪಂಚಾಮೃತವು  
ಒಲ್ಲೆನೆನಬೇಡ ಸ್ವೀಕರಿಸು ಹಿತವು  
  
ಮೌನವಾಗಿರು ಮನವೆ  
ಏನಾದರೂ ಒಳಿತು  
ಹಾಸಿಯೆಂಬುದು ಜಗಕೆ ಗೊತ್ತೆ ಇಲ್ಲ  
ಏನಿರುವುದೆಲ್ಲವೂ  
ಜೀವನದ ರಕ್ಷಣೆಗೆ  
ದೀನ ರಕ್ಷಕನಂತೆ ಹುಟ್ಟಿಸಿಹನು  
  
ಮನವೆ, ಮಾನಸ ಸರವೆ  
ಬಂದ ಬೆಂಕಿಯನೆಲ್ಲ  
ನುಂಗು ನೊಂದಿಸು ಮತ್ತೆ ಕುದಿಯಬೇಡ  
ಶಾಂತವಾಗಿರು ಸತತ  
ಚಿಂತಿಸುವದೇತಕೇ  
ಕಾಂತದಲಿ ನಿನ್ನ ಗುಣವರಿತು ಸುಖಿಸು

## ಝ ದೀಪ

ಬಟ್ಟೆ ಬಲಯ ನೆಲದಲಿ  
ಇಟ್ಟೆ ಸನ್ನ ದೀಪವ

ಗಾಳಿ ಬೀಸಿ ಫೀಸಿತು  
ಮೇಲೆ ಮೋಡ ಕವಿದಿತು  
ಮುಕೆಯು ಕೂಡ ಸುರಿಯಿತು  
ಮೇರೆದಷ್ಟಿ ಹರಿಯಿತು  
ಆದರೆನ್ನ ದೀಪವು  
ಆರಲಿಲ್ಲ ಉಳಿಯಿತು.

ಆದರೇನು? ನೀವು ನೊಂದು  
ಬಿಟ್ಟೆ ಬಿಸಿಯ ಉಸಿರನು  
ತಾಳಿಕೊಳುವ ತ್ರಾಣವದಕೆ  
ಬಾರದೆಂದು ಅಸಿಸಿತು.  
ಒಟ್ಟೆ ಬಲಯ ನೆಲದಲಿ  
ಇಟ್ಟೆ ಸನ್ನ ದೀಪವ.

---

## ಆತ್ಮಶಿಶು

ಅತಳಲೋಕದ ತಳವನೆಲ್ಲನೊಂದಡಿ ಮಾಡಿ  
ಮುಗಿ ಇಲ್ಲದಿಹ ಮುಗಿಲ ಮೇಲೆ ಮುಖವನ್ನೆತ್ತಿ  
ನೋಡಿ ನಲಿದೆನು ಒಂದು ಅದ್ಭುತದ ಲೀಲೆಯನು.  
ಶಿಶುರೂಪದಿಂದೆನ್ನ ಆತ್ಮ ತಾನಾಡುತ್ತಿಹನಲ್ಲಿ.  
ಚಿಕ್ಕ ಚಂಡನು ಮಾಡಿ ದೂರ ಎಸೆದಾಡುವನು;  
ನಕ್ಷತ್ರಮಸ್ತಕದ ಮೇಲೆ ಕಾಲನ್ನೊತ್ತಿ  
ಜಿಗಿದು ಹಾರಾಡುವನು. ಕಂಡು ಕಣ್ಮರೆಯಾಗಿ  
ಓಡಿ ಹೋಗುವ ಉಲ್ಕಗಳ ಮೇಲೆ ಉಲುಕುವನು  
ಹುಲಿಯಂತೆ ಬೇಟೆಗಾರನು ಆಗಿ, ದಣಿ ದಣಿದು  
ಹಿಂದಿರುಗಿ ನನ್ನ ನಗೆಮೊಗ ನೋಡಿ, ಜಿಗಿದೋಡಿ  
ಬಂದಪ್ಪಿ ಕೊಂಡನು ತಾಯಿಯಂತೆನ್ನ ಮುದದಿ.  
ತನುವ ಜೋಳಿಗೆ ಮಾಡಿ ಮಲಗಿಸಿದೆನವನನ್ನ  
ಜೋಗುಳ ಪಾಡಿ ಹರಿಸಿದೆನು ಹಿಗ್ಗಿಸಿದವನ.  
ಏನು ನೋಟವಿದೆಂಥ ಲೀಲೆಯು ಆತ್ಮ ಶಿಶುವನದು!

## ಬೆಳಕಹೊಳೆ

ಬೆಳಕಹೊಳೆಯಲೀಸುತಿದ್ದೆ  
ತೀರದೂರಪಾರದಲ್ಲೆ  
ಮೇಲೆ ಮೀರಿ ಹರಿವ ಹೊಳೆಯ  
ನೀರಿನೊಳಗೆ ಧುಮುಕಿಕೊಂಡು

ಮುಳುಗಿ ಒಳಗೆ, ಹಾರಿ ಮೇಲೆ  
ಸಾರಿ ತೆರೆಯನೇರಿ ನಿಂತೆ  
ಮುಗಿಲಿನಗಲವಾಗಿ ಜಿಳೆದು  
ಇಳೆಯನೊಮ್ಮೆ ಅಪ್ಪಿ ಕೊಂಡೆ

ಹಾಲನೊರೆಯು ಸುರುಳಿಯಾಗಿ  
ಬಿಳಿಯ ಆನೆ ಓಳಿಗೊಂಡು  
ಕೇಳಿಗಾಗಿ ಧುಮುಕಿ ಎನ್ನ  
ಏಳು ಸೊಂಡಿಲಿಂದ ಎತ್ತಿ  
ಚಂತ್ರಲೋಕಕೊಯ್ದಿತು  
ಇಂಪ್ರಪಟ್ಟಿಗಟ್ಟಿತು

## ನಾನು

ನನ್ನ ಜೀವನತುಲಕೊಂದೆ ನಾನೆ ಅಮೃತ ಬಿಂದು  
ನನ್ನ ನಭೋಮಂಡಲಕೆ ನಾನೆ ಭಾನು ಇಂದು

ನನ್ನ ಮನದ ಸರಸಿನೊಳ್ಳಿಲ್ಲ ನಾನೆ ಮೀನ ಮೀಯು  
ನನ್ನ ಬಸಿರ ಬಯಲಿನಲಿ ನಾನೆ ಪ್ರಾಣವಾಯು

ಹಕ್ಕಿಯಾಗಿ ಹಾರುತ್ತಲಿರುವೆ ನನ್ನ ತೊಟ್ಟದಲ್ಲಿ  
ಸೊಕ್ಕಿದ ಗಜ ಧುಮಕುವೆ ನಾ ನನ್ನ ರಣ್ಯದಲ್ಲಿ

ಕಲ್ಪನಲತೆ ಕುಸುಮ ನಾನು ಅರಳಿ ಮರಳಿ ಅರಳುವೆ  
ಶಿಲ್ಪಿ ನಾನು ನನ್ನ ಕಲೆಯ ಮೈಯ ಮೂರ್ತಿ ನಿಲಿಸುವೆ

ತರಂಗ ತಾನ ಗಾನವು ನಾ ನನ್ನ ಗೀತಗಾನಕೆ  
ತುರಂಗ ಭಂಗಿ ಗತಿಯು ನಾ ನನ್ನ ದೇಹ ಯಂತ್ರಕೆ

ಮನಸಿನುಯ್ಯಾಲೆಯಾಗಿ ತೂಗುತಿಹೆನು ನಾ  
ಮನದ ಮನಸಿನೊಳಗೆ ಮಿಸುಗಿ ಬೆಳಗುತಿಹೆನು ನಾ

ಬೆಳಕಿನಿಂದ ಬಾಳ ಬೆಳೆಯ ಬೆಳೆಸುತಿಹೆನು ನಾ  
ತಿಳವಿನ ಫಲವಾಗಿ ಬಾಳಿ ಫಲಿಸುತಿಹೆನು ನಾ

....ಗೆ

ಎನ್ನ ಮನವದು ಅಹುದು ರನ್ನ ಗನ್ನಡಿ ಗೆಳತಿ  
ಬಂದೊಮ್ಮೆ ನೋಡು ನಿನ್ನಯ ರೂಪವನ್ನಿಲ್ಲಿ  
ಏನಿಹುದು ? ಏನಿಲ್ಲವೆಂದು ದೂರದಿ ಸಿಂದು  
ಹಿಂದಿರುಗಿ ಹೋಗದಿರು ಸಾಶಂಕಳಾಗಿ ನೀ.  
ಹಿಂದೊಮ್ಮೆ ಕೇಳಿದೆನು ಕೆಳೆತನದ ಗುರುಮಂತ್ರ  
ಅಂದಿನಿಂದದನು ಜಪಿಸುವೆನು ಒಮ್ಮನದಿಂದ  
ನಿನ್ನ ಶ್ರೇಯವೆ ಶ್ರೇಯ, ನಿನ್ನ ಗೆಲವೇ ಗೆಲವು,  
ಎನ್ನದೆಲ್ಲವು ನಿನಗೆ ಅರ್ಪಿತವು. ಇದು ನಿಜವು.

—————

ಕೇಳಿಸದಾಯ್ತು ನನ ಗೀತ

ಕೇಳಿಸದಾಯ್ತು ನನ ಗೀತ  
ಮೇಳದಿಂದೊಳಗೊಂಡ ಸುರರ ಸಂಗೀತ

ನನ್ನ ದೀಮನ ತಣಿಸಲೆಂದು  
ನಿನ್ನ ಕರುಳಿನ ಆಳದಿಂದ ಹೊರಬಂದು  
ಎನ್ನ ಜೀವಕೆ ಶಾಂತಿ ತಂದು  
ತನ್ನ ತಾನದಿ ತಾನಗುಡುವ ಸಂಗೀತ

ಮನ ತುಂಬಿ ನಿನ್ನ ಹೊರಸೂಸಿ  
ಮನೆ ತುಂಬಿ ನೆರೆತುಂಬಿ ತುಳುಕೀದ ರಾಸಿ  
ದನಿಗೊಡುತ ದಿಕ್ಕೆಲ್ಲ ಹಾಸಿ  
ನಿನದಿಸುವ ನಾದಮಯ ನಿನ್ನ ಸಂಗೀತ

## ನನ್ನ ಗೀತೆಗಳು

ನೆನಪಿನ ಬಿರುಗಾಳಿ ಬೀಸಿ  
ಮನದ ಕಾಸಾರದಿ ಅಲೆಗಳು ಸೂಸಿ  
ತನುತೀರದಲ್ಲಿ ಅಪ್ಪಳಿಸಿ  
ಕನಲೀಸಿ ಕೆಣಕುವವು ಎನ್ನ ಮೂದಲಿಸಿ

ಸುತ್ತಿಲ್ಲ ಮಾನವು ಮುತ್ತಿ  
ಹತ್ತೊತ್ತಿ ಎನ್ನನು ತಾನು ಕತ್ತಿತ್ತಿ  
ಕತ್ತಲ ಕೆಳದಿಯನೆತ್ತಿ  
ಮುತ್ತಿಕ್ಕಿ ಕುಣಿವುದು ಎನ್ನನು ಸುತ್ತಿ

ಭಣಗುಡುತಲಿಹುದು ಆಕಾಶ  
ರಣಗುಟ್ಟಿ ಹೊಡೆವುದು ರೌದ್ರ ಪ್ರಕಾಶ  
ಕೆಣಕಿದ ಹುಲಿಯ ಆವೇಶ  
ಅಣಕಿಸುತ ಅಲೆಯುವದು ಶೂರಿ ಯಮಪಾಶ

ಪೂರ್ಣಮೆಯ ಪೂರ್ಣ ಚಂದ್ರಮನು  
ವರ್ಣವೀನ ವದನನಾಗಿಹನು  
ಕರ್ಣವ ನೀಡಿ ಕೇಳಿದನು  
ವರ್ಣನೆಗೆ ನಿಲುಕದ ಗಾನ ಸುಧೆಯನ್ನ

ಕಂದನ ಮಲಗಿಸಲೆಂದು  
ಅಂದ ಜೋಗುಳವಿಂದು ನನ ಮುಂದೆ ನಿಂದು  
ನೊಂದಿರುವ ಮನ ರಮಿಸಲೆಂದು  
ಬಂದಸ್ತಿಕೊಂಡಿತು ಅಮೃತದ ಬೆಂದು

## ಇನಿಯಳ ಮುನಿಸು

ಇನಿಯಳ ಮುನಿಸಿನ ಅರ್ಥವ ಜಗದಲಿ ಹೇಳುವರಾರುಂಟು?  
ಕನಲಿದರೇನು ? ಇನಿಯಳ ಹೈದಯದಿ ಪ್ರೀತಿಯ ಸೆಲೆಯುಂಟು

ಸಿಡಿಲಿನ ಗುಡುಗಿಗೆ ನಡುಗದ ಕ್ಷೇತ್ರವು ದೊರಕುವುದಿನ್ನೆಲ್ಲಿ?  
ಸಿಡಿಲಿನ ಒಡಲೊಳಗಿಂದಲೆ ಹರಿವುದು ತಣಿಸುವ ಜಲವಲ್ಲಿ

ಮನಸಿನ ಆಳವನಕೆದವರುಂಟೆ ಎಲ್ಲರು ಮುಳುಗಿಹರು  
ಕನಸಿನ ಕೈಲಾಸಕೆ ಹೊರಟವರು ಮತ್ತೆ ಮರಳಿ ಬಹರು

ತೆರೆತೆರೆದಂತೆಯೆ ತೆರೆಯುವ ಮನಸಿಗೆ ತೆರೆಗಳು ಬಹಳುಂಟು  
ತೆರೆಯುವ ಹದವೂ, ಅರಿಯುವ ಹವಣೂ ತಾಳ್ಮೆಯು ಇಡುಗಂಟು

ಇನಿಯಳ ಮುನಿಸಿನ ಮೊಡಕೆ ನಲ್ಲನ ನಲ್ಮೆ ಕಿರಣ ಸೋಂಕೆ  
ಹನಿಸುವ ಮಾನಸ ಸರವಿಹುದಲ್ಲೆ, ಇಲ್ಲ ಎನಗೆ ಶಂಕೆ!

ಪ್ರೀತಿ ಮುನಿಸುಗಳಿಗಂತರ ಉಂಟೇ, ಒಂದರ ಬೆನ್ನೊಂದು!  
ರೀತಿಯು ಬಿಟ್ಟರು ನೀತಿಯು ಬಿಡದು, ಇರುವವೆರಡು ಒಂದು!

## ಮನದನ್ನೆ

ಮಾನಾಪಮಾನವನು ತೊರೆದು ಬಂದೆನು ನಲ್ಲೆ  
ಏನಾದರೇನೆನಗೆ ನೀನೆ ಗತಿ ನಾ ಬಲ್ಲೆ

ನೀನೊಲಿದು ಮುದ ಬೀರೆ, ನಿನ್ನ ನಗೆ ಮೊಗದೋರೆ,  
ನಾನಹುದು ನಿನ್ನ ಬಗೆ ಮುಗಿಲೊಳಿಹ ಧೃವತಾರೆ.

ಎನ್ನಂತರಂಗದಲಿ ನೀನೆ ನರ್ತಿಸುತ್ತಿರುವೆ  
ನಿನ್ನ ಪ್ರತಿಬಿಂಬ ನಾನಂತೆ ವರ್ತಿಸುತ್ತಿರುವೆ

ನನಗೆಲ್ಲಿ ಅಸ್ತಿತ್ವ ! ನಿನ್ನೊಳಿಹ ಒಳಸತ್ವ  
ಮಿನುಗಿಲ್ಲಿ ಮೈಗೊಂಡು ನಿಂತಿರುವ ಮಹತತ್ವ

ನೀನು ರೂಪಿಸಿದಂತೆ ನಾನು ವ್ಯಾಪಿಸುತ್ತಿರುವೆ  
ಭಾನು ಬೀರುವ ಬೆಳಕ ನಾ ಹೋಲುತ್ತಿರುವೆ

ನೀನೆನ್ನ ಸಂಜೀವಿ ನಾ ಬರಿಯ ವೃತ ಜೀವಿ  
ನಿನ್ನೆದೆಯ ಕನಸಿನಲಿ ಅಲೆಯುತಿಹ ಅನುಭಾವಿ

ನಿನ್ನ ಕಲ್ಪನೆ ಕುದುರಿ ಕೆತ್ತಿರುವ ಮೂರ್ತಿನಾ  
ನಿನ್ನ ಜೀವನದೊಡನೆ ಸಾಗಿ ಬಹ ಕೀರ್ತಿನಾ

ನನ್ನ ಗೀತೆಗಳು

ನೀನಿಲ್ಲದಿರೆ ನಾನು ಕುರುಡು ಕಣ್ಣಿನ ಭಾನು  
ನೀನೆಲ್ಲಿ ನಾನಲ್ಲಿ ತುಂಬಿ ತುಳುಕುವ ಜೀನು

ಕುರುಡು ಪ್ರೇಮಕೆ ಎನ್ನ ನೀನೆ ಎರಡೂ ಕಣ್ಣು  
ಬರಡು ಜೀವನಲತೆಗೆ ಫಲಿಸಿ ಬಹ ಹಣ್ಣು

ಹೆಣ್ಣಲ್ಲ ನೀನು ಬರಿ ಎನ್ನ ಪ್ರೀತಿಯ ದೂತಿ  
ಪುಣ್ಯವೆನ್ನಯದೀಗ ಫಲಿಸಿರುವ ಹೊಸ ರೀತಿ

\* \* \*

ಯಾವ ಮಾತಿನಿಂದ ನಿನ್ನ ಭಾವ ತಿಳಿಯಲಿ!  
ಯಾವ ಕೃತಿಯನೆಸಗಿ ನಿನ್ನ ಹೇವ ಬೆಳೆಸಲಿ!

ಎಂತು ಎನ್ನ ಅಂತರಂಗವನ್ನು ತಿಳಿಸಲಿ!  
ಚಿಂತೆಯೊಂದೆ ಹೇಗೆ ನಿನ್ನ ಪ್ರೀತಿ ಗಳಿಸಲಿ!

\* \* \*

ದೇವ ತೋರು ಕರುಣೆ ಬೀರು ದಿಕ್ಕುಗಾಣದಾಗಿಹೆ  
ನೋವನಿತ್ತು ಕಾವ ಬಗೆಯನಿಂತು ಅರಿಯದಾಗಿಹೆ

ಪ್ರೇಮವನ್ನೆ ಬಸಿರೊಳಿರಿಸಿ ಪ್ರೇಮವನ್ನೆ ಉಸಿರುವಂತೆ  
ಪ್ರೇಮಪುತ್ಥಳಿಯ ಮಾಡು ಪ್ರೇಮ ಜೀವ ಉದಿಸಿದಂತೆ

\* \* \*

ನಿನ್ನ ಮನಸೆ ನನ್ನ ಮನಸು ನಿನಗೆ ವಿಜಯವಾಗಲೀ  
ಎನ್ನ ಹಂಕಾರವಳಿದು ನಿನ್ನ ತನವ ಪಡೆಯಲಿ.

## ಪಯಣದ ಹಾಡು

ಗಾಳಿ ಬಿಟ್ಟಿರು ಏಳು ಕೆಳದಿ ಕೇಳು ಕಡಲಿನ ಕರೆಯನು  
ನಾಳೆ ಸಿಕ್ಕದು ಇಂಥ ವೇಳೆಯು ಹೇಳು ಪಯಣದ ಹಾಡನು

ದೇವಲೋಕದ ದಿವ್ಯ ಗಾನದ ಭವ್ಯನಾದವನಾಲಿಸು  
ಸಾವು ನೋವುಗಳಾಚೆ ಚಾಚಿಹ ಭಾವಲೋಕವನೀಕ್ಷಿಸು

ಸತ್ಯನಿತ್ಯಗಳಿಂದ ಬಂದಿಹ ಚೈತ್ಯಪುರುಷನಮಾತ್ಯರು  
ಮೃತ್ಯು ಮುಖದಿಂದಮರರಾದೆವು ನಮ್ಮ ಹಿರಿಯರು ಕಲೆವರು

## ನನ್ನ ಗೀತೆಗಳು

ತೊರೆದು ತೀರದಿ ತೊಡವುಗಳನೀನೇರು ಹಡಗವು ಕಾದಿದೆ  
ತೊರೆದು ತೊಡೆಯನ್ನೇರಿ ಆಚೆಯ ದಡದ ವರೆಗೂ ಸಾಗಿದೆ

ಹೊಂಬಣ್ಣದ ಹೊನ್ನು ಹಡಗವು ಹೊಂಬಸಿಲಲಿ ಹೊಳೆವುದು  
ನಂಬಿದವರಿಗೆ ಇಂಬು ದೊರೆಯುವದೆಂಬ ಸತ್ಯವ ಸಾವುರವುದು

ನೀಲಿ ಪಟಮೇಲೆದ್ದು ಮೆರೆವುದು ನೀಲವೈಸುವ ಮಧ್ಯದಿ  
ಕಾಲದೊಂದಿಗೆ ತಾಲ ಹಾಕುತಕಾಲ ಮಂಡಲ ಗರ್ಭದಿ

ದಾರಿಯುದ್ದಕ್ಕು ಕೆತ್ತಿ ಕೊಡಿದೆ ಹವಳ ಮುತ್ತಿನ ತೋರಣ  
ಹಾರದಂದದಿ ಹಾರ ಹಕ್ಕಿಗಳಿಂದ ಬೆಳಗಿದೆ ಮೂಡಣ

ಮುಗಿಲ ನೀರಿನ ಮೀನವಂದದಿ ರೆಕ್ಕೆಗೊಂಡಿಹ ಮನುಜರು  
ನಗುತ ನಮ್ಮನ್ನೆ ದುರುಗೊಳ್ಳುತ ಮುಂದ ಮುಂದಕೆ ಹೊರಟರು

ಅಲೆಯುತಲೆಯುತ ಅಲೆಗಳೊಂದಿಗೆ ಆಟವಾಡುತ ಸಾಗುವಾ  
ಕಲೆತು ಕಡಲಿನ ಜೀವದೊಂದಿಗೆ ದೇವಲೋಕಕ್ಕೆರುವಾ

ನೋಡು ದೂರದಿ ಆಚೆ ತೀರದಿ ದೇವಗಡಣವು ಕೂಡಿದೆ  
ನೋಡದೊಡಲಿಂದಿಳಿದು ಬಂದಿಹ ತಾರೆ ಹೊಮ್ಮಳೆಗರದಿದೆ

ಜೀವ ಹಿರಿ ಹಿರಿದಾಗಲಿ

ದೇವನೊಲುಮೆಗೆ ಬಾಗಲಿ

ಆತನುಸುರಿಗೆ ಹೆಸರು ಬರಲೆಂದೆನ್ನು ಸಾಗುವಾ ಮುಂದಕೆ  
ಆತನಿಂದಲೆ ಬಂದು ಮರಳಿದೆವೆನ್ನು ಆತನ ಪಾದಕೆ

## ತಂಗಿ ಬಂದಳೆನ್ನ ಮನೆಗೆ

ತಂಗಿ ಬಂದಳೆನ್ನ ಮನೆಗೆ  
ಮಂಗಳವನು ತಂದಳು

ಅಕ್ಕ ನಕ್ಕು ನಡೆದ ದಾರಿ  
ತಕ್ಕದೆಂದು ತನಗೆ ತೋರಿ  
ಅಕ್ಕರತಿಯ ನಗೆಯ ಬೀರಿ  
ಚಕ್ಕಂದದಿ ನೆಗೆದು ಹಾರಿ

ಹಡೆದ ಮನೆಯ ಹೊನ್ನು ದೀಪ  
ಹಡೆದವನ ಸಣ್ಣ ರೂಪ  
ನಡೆದು ಬಂದಳಪರೂಪ  
ಒಡಲಕುಡಿ ! ಬಾ ಸಮೀಪ

---

## ದಾಸಿ

ನಾನು ಕೊಡುವವನೆಂದು  
ಹೆಮ್ಮೆಪಡುವುದು ಬೇಡ  
ನಾನು ಕೊಡುವವನಲ್ಲ ನೋಡುವವನು  
ಕೊಡಿಸುವನು ನನ್ನಿಂದ  
ಕೊಡಗೈಯ ದೊರೆ ತಾನು  
ಒಬ್ಬನೇ ಜಗದೊಳಗೆ ದಾಸಿಯವನು

ಇಂದಿರುವುದೆಲ್ಲವೂ  
ಬಂದಿರುವುದೇತಕ್ಕೇ ?  
ಎಂದಾದರೊಂದು ದಿನ ಕೊಡುವುದಕ್ಕೆ  
ಇಂದು ಕೊಡು ಇದ್ದುದನು  
ಮುಂದೆ ಬರುವುದಕ್ಕಾಗಿ  
ಹರಿಯಗೊಡು ನೀನದನು ಹೊಳೆಯಹಾಗೆ

ಕೊಡಲು ಪಾತ್ರರು ಯಾರು  
ಎಂಬ ಯೋಚನೆ ಬೇಡ  
ಕೊಡಿಸುವಗೆ ಬಿಟ್ಟುಗೊಡು ಅದನು ನೀನು  
ಕೊಡುವುದಕ್ಕೆ ಪಾತ್ರ  
ನಾನಾಗಬೇಕೆಂದೆಣಿಸು  
ಕೊಡುವ ಹಿರಿಗೆಲಸಕ್ಕೆ ಕರಣ ನೀನು

## ಕೌತುಕದ ಕಸ್ಯೆ

ಕೌತುಕದ ಕಸ್ಯೆ ನೀನೇತಕೀ ಪರಿಯನ್ನ  
ನಿಡು ನೋಟ ನಿಲ್ಲಿಸಿ ನೋಡುತ್ತಿಹೆ ?  
ನೋಟದ ಗೂಡ ಎನ್ನಂತರಂಗವ ಪೊಕ್ಕು  
ಮನದ ಕಿವಿಯೊಳೇನ ಹೇಳುತ್ತಿಹೆ?

ಈಸು ದಿನಗಳವರೆಗೆ ಮಿಸಲಾಗಿಹ ನನ್ನ  
ಮನದ ಮಂದಾರವ ಮೂಸುತ್ತಿಹೆ  
ಅರೆ ಅರಳಿದ ಆತ್ಮದರವಿಂದ-ಮಕರಂದ  
ನನಗೂ ಅರಿಯದೆ ಹೀರುತ್ತಿಹೆ

ಮೋಹಿಸಿ ರೂಪವ ತಾಳ್ ಮೋಹಕ ಬಾಲೆ,  
ಏತಕೆ ನೀ ಮಂತ್ರ ಮಾಡುತ್ತಿಹೆ ?  
ಕಣ್ಣಿಗೆ ಕಾಣದ ಕಣ್ಣು ಕೈಗಳ ನೀಡಿ  
ಇನ್ನೇನಭಯವ ಬೇಡುತ್ತಿಹೆ

## ಅಗಲಿದ ಗೆಳೆಯನಿಗೆ

ಕಣ್ಣುಚ್ಚಿ ಕಣ್ಣೆರೆಯುವಷ್ಟರೊಳು ಕಾಣದಾಗಿರುವ  
ಹೊಸ ಗೆಳೆಯನೇ ಕೇಳು ಕೇಳು  
ಕಣ್ಣುಚ್ಚಿಕೊಂಡದೂ ಕೂಗಿ ಕರೆಯುವೆ ನಿಲ್ಲು  
ಕಿವಿಗೊಟ್ಟು ಕೇಳು ಕೇಳು!

ಕಾಲ ಪುರುಷನ ವೇಳೆಗನುಗುಣದಿ ತಪ್ಪದಲೆ  
ತಿರುಗುವದು ವಿಶ್ವವಿನ್ನು  
ಬಾಳುವದು ಬೀಳುವದು, ನಮ್ಮ ಕೈಯಲ್ಲಿಲ್ಲ  
ಬಿಡಬೇಕು ಬನ್ನವನ್ನು !

ಸಾವೆಂಬ ಕನ್ನಿ ಕೆಗೆ ಮುಪ್ಪು ಮುಟ್ಟುವದಿಲ್ಲ  
ಆಯುಷ್ಯದಳತೆಯಿಲ್ಲ !  
ಸಾವೆಂಬ ಕನ್ನಿ ಕೆಯು ಕಡಿತನಕ ತರುಣಿಯೇ-  
ರೋಗಗಳ ಬೇಗೆಯಿಲ್ಲ!

ನನ್ನಗೀತಗಳು

ಕರುಣವಿಲ್ಲವೆ ಆವಗೆ ಕಾಲಕಾಲಕೆ ನೀರನೆರೆದು  
ಬೆಳೆಸಿರುವ ಈ ಗಿಡದ ಮೇಲೆ  
ಭರವಸೆಯನಿಡಬೇಕು ಹಗಲಿರುಳು ನಮ್ಮನ್ನು  
ಸಲಹುತ್ತಿರುವವನ ಮೇಲೆ!

ತಾನೆ ಹೂಗಳಿಗಾಗಿ ಹಚ್ಚಿರುವ ಬಳ್ಳಿಗಳ  
ಮೊಗ್ಗಗಳ ಕೊಯ್ಯುರುಂಟೆ?  
ತಾನಾಗಿಯೇ ಬಂದು ತನಗಾಗಿ ತೆರೆದಿರುವ ಕುಸುಮವನು  
ಕೊಯ್ಯಲದಕಡ್ಡಿಯುಂಟೆ?

ಕಟ್ಟಿರುವ ಕೈಬಿಟ್ಟು ಕೊಟ್ಟಿದ್ದ ಕೈಕೊಸರಿ ನೆಟ್ಟನೇ  
ನೀರಿನೊಳು ಧುಮುಕಿಕೊಂಡೆ!  
ಕಟ್ಟಿ ಒಯ್ಯುವ ಕಸುವು ಕುಗ್ಗಿರಲು ನನ್ನನ್ನು ಬಿಟ್ಟು  
ನೀನೊಬ್ಬನೇ ಮುಳುಗಿಕೊಂಡೆ!

ಹೋಗಿ ಬಾರೈ ಗೆಳೆಯ ! ಬಾಗಿ ನಮಿಸುವೆ ನಾನು—  
ಬೇಗ ನಿಮ್ಮಯ್ಯನೆಡೆಗೆ  
ತ್ಯಾಗಿಯೇ, ತಾಯ್ನಾಡಿಗಾಗಿ ತನುವನು ತೊರೆದೆ  
ತೆರಳು ಸೌಭಾಗ್ಯದೆಡೆಗೆ

ಕಡೆಯ ಕಾಲಕೆ ಕೂಡ ಕೊಟ್ಟಿರುವ ಕರುಣವನು  
ನಾನೆಲ್ಲಿ ಹೋಗಿಯಿಡಲಿ  
ಕೊಡಲು ಕಟ್ಟಿದ ಕವನ ಕೊಟ್ಟಿರುವೆ ' ಶೇಷಶಾಯಿಯು  
ತಾನೆ ಕಾಮಾಡಲಿ !

## ಸುಖದ ವೃಕ್ಷ

ಹಸಿದು ಹೊಟ್ಟೆಗಿಲ್ಲವೆಂದು  
ಕುಸಿದು ಬಾಯಿ ಬಿಡುವ ಜನರ  
ಕರುಳು ಸುಡುವ ಒಡಲ ಬೆಂಕಿ  
ಕೆರಳಿ, ಬಾನಿಸುದ್ದ ಎದ್ದು,  
ಉರಿಯುತ್ತಿರಲು, ಅವರ ಬಾಯಿ  
ಯಿಂದ ಬೀಸಿ ಬರುವ ಬೆಚ್ಚು  
ನುಸಿರು, ಕಿಡಿಗಳನ್ನು ಗುಳಿತು.  
ಇಂಥ ಕಿಡಿಯನೊಂದು ಎನ್ನ  
ಒಡಲು ಒಳಗೆ ಧರಿಸಿತು.

ಬೀಜದಂತೆ ಬಿದ್ದ ಕಿಡಿಯ  
ನಾಯ್ದುಕೊಂಡು ತನ್ನ ಮೈಯು  
ನೀರನೆರದು ಬೆಳೆದು ಬರುವ  
ಬಲವ ಒಲವನಿತ್ತು ಎನ್ನ  
ಎದೆಯ ಹೊಲದ ನೆಲದಿ ಬಿತ್ತಿ  
ಮರವನಾಗಿ ಮಮತೆ ಬೆಳೆಸಿತು.  
ಇದುವೆ ಸುಖದ ವೃಕ್ಷವೆಂದು  
ತಾನೆ ಹೆಸರನಿಟ್ಟಿತು.

ಗೆಲುವು ನಮ್ಮದೊಂದೆ ಗುರಿ

ಸುಳ್ಳು ಸತ್ಯ ಇಲ್ಲ ತಥ್ಯ  
ಗೆಲುವು ಒಂದೆ ನಮ್ಮ ಗುರಿ  
ಒಳ್ಳೆತನವು ಮೆಚ್ಚತನವು  
ಬಲವು ಇದ್ದರಲ್ಲಿ ಸರಿ

ಬಾಳಿದೊಂದು ಸಮರವಂತೆ,  
ನುಗ್ಗು ನುಗ್ಗು ಮುಂದಕೆ  
ವೇಳೆಗಳೆಯ ಬೇಡ ಸಾಗು  
ಬೀಳಬೇಡ ಹಿಂದಕೆ!

ಬಾಳಿಗಿಹುದು ಒಂದೆ ಸೂತ್ರ  
ಬಾಳುವುದೇ ಪೂರ್ಣ ಅರ್ಥ  
ಗಾಳಿ ಬೀಸುತಿಹುದೆ ಸಾರ್ಥ  
ನೀತಿ ನೇತಿ ಎಲ್ಲ ವ್ಯರ್ಥ!

## ನನ್ನ ಗೀತೆಗಳು

ಜತೆ-ಜೊತೆಗಳನರಸಬೇಡ  
ಹಿತವಹಿತಕೆ ಮರುಗಬೇಡ  
ಕ್ರತು ಧರ್ಮವ ತೊರೆಯಬೇಡ  
' ಮಿಜಿ ಮಿಜಿ ' ನೀ ಮಾಡಬೇಡ

ಬಿದ್ದರೇನು ಮತ್ತೆ ಏಳು  
ಎದ್ದೆನೆಂದು ಒತ್ತಿ ಹೇಳು !  
ಗೆದ್ದ ಹೊರತು ಬಾಳು ಹಾಳು  
ಇದ್ದುದೆಲ್ಲ ಗಾಳು ಗೀಳು !

ಆಳುವುದೇ ನಮ್ಮ ಧರ್ಮ  
ಬಾಳುವುದೇ ನಮ್ಮ ಕರ್ಮ  
ಬೀಳದಿಹುದೆ ಮೂಲ ಮರ್ಮ  
ಇದನುಳಿದುದು ಬರಿ ಅಧರ್ಮ !

ನಿಂತವರೇ ನೆಲಕೊಡೆಯರು  
ಸಂತೆಯ ಜನ ಉಳಿದವರು  
ಚಿಂತಿಸದಿರು ಅವರಿವರು  
ಇಂತಿರುವರೆ ನಮ್ಮವರು !

ಗೆಲವು ಪುರುಷ ತೊಟ್ಟು ಛಲವು  
ನೀತಿ ನಿಯಮ ಇಲ್ಲಿ ಇಹವು ;  
ಬಲವು ನಮ್ಮದೊಂದೆ ಅಳವು  
ಅದುವೆ ನಮ್ಮ ಧೀರ ದಳವು !

## ನನ್ನ ಗೀತೆಗಳು

ಮನುಜ ಕುಲದ ಮೂರ್ತಿ ನೀನು  
ಮನುಮನಸಿನ ಸ್ವೂರ್ತಿ ನೀನು  
ಮನುವಂಶಕೆ ಕೀರ್ತಿ ಭಾನು  
ಇಲ್ಲ ನಿನಗೆ ಸರಿ ಸಮಾನು !

ನೀನು ಗೆದ್ದ ಗೆಲವು ಮನುಜ-  
ರೆತ್ತಿಕೊಳುವ ಅಮೃತ ಫಲವು ;  
ನೀನು ಬಿದ್ದು ಎದ್ದ ನೆಲವು  
ಇದನು ಬಿತ್ತಿ ಬೆಳೆದ ಹೊಲವು !

ಸುಳ್ಳು ಸತ್ಯ ಇಲ್ಲ ತಥ್ಯ  
ಗೆಲವು ಒಂದೆ ನಮ್ಮ ಗುರಿ !  
ಒಳ್ಳೆತನವು ಮಳ್ಳೆತನವು  
ಬಲವು ಇದ್ದರಲ್ಲಿ ಸರಿ !

## ಒಳಿತು

ನೆಲವ ಪಸರಿಸಿ ಒಳಿತು ಹಬ್ಬಿದೆ ತಾಯತಬ್ಬಿದ ಮಗುವೊಲು  
ಬಲವು ನೆಲವನ್ನಾಳಹೊರಟಿದೆ ತುಳಿದು ಒಳಿತಿನ ತಲೆಯನು

ಮೂಕ ತಾಯಿಗೆ ಮೂಕ ಮಗಳು ಸತಿಯ ಮೌನವ ಮೀರಿದೆ  
ಲೋಕದೊಳಗಿನ ಪತಿಗಳಂದದಿ ಬಲವು ಸತ್ತ್ವವ ಹೀರಿದೆ

ಕರುಳಕೊರಗನು ಕರುಳೆ ಬಲ್ಲುದು ಎಂಬ ವ್ಯಾಖ್ಯೆಯು ಮೌನಕೆ  
ಇರುಳಿಗೇತಕೆ ಹಗಲಚಿಂತೆಯು ಮೀರೆ ಬಲ ದಬ್ಬಾಳಿಕೆ

---

## ಬೆಳಕು-ಕತ್ತಲೆ

ಇರುವುದು ಕತ್ತಲೆ ಬರುವುದು ಬೆಳಕು ನಮ್ಮಯ ಜಗದಲ್ಲಿ  
ಇರುವುದು ಬೆಳಕು ಬಾರದು ಕತ್ತಲೆ ಇಂತಹ ಜಗವೆಲ್ಲಿ !

ಪೀಡೆಯ ಪರಿಹಾರಕೆ ಮಾರ್ಗವನು ತೋಡುತ್ತಿಹೆವು ನಾವು  
ಪೀಡೆಯೆ ನೋಡಲು ಸಿಗದಂತಿರುತಿಹ ನಾಡ ಕಾಣದಿಹೆವು

ಮರವಿನೊಳಿದ್ದು ಅರಿವನು ಗೆದ್ದು ಬಾಳಲು ಹೆಣಗುವೆವು  
ಅರಿವಿನೊಳಿದ್ದರೆ ಬಾಳನು ಬೆಳಗುತ ಧಳಧಳ ಹೊಳೆಯುವೆವು

ದೇವನ ದೇಹ ದೇವನ ಮನಸು ದೊರೆವ ಬಗೆಯದೋರು  
ದೇವನ ಹಾಡು ಹಾಡುತ ಹಾಡುತ ಮೇಲ ಮೇಲಕೇರು

---

## ಮನಸು ಮತ್ತು ಮಾತು

ಮನಸು ಮಾತುಗಳೆರಡು ಒಂದೆ ಲೋಕದ ವಸ್ತು  
ಮನವನರಳಿಸುವ ಕಲೆ ಮಾತಿಗುಂಟು  
ಮನಸೋತು ಬಿದ್ದಾಗ ಗದ್ದರಿಸಿ ಎಬ್ಬಿಸುವ  
ಘನ ಬಲವು ಮಾತಿನೊಳು ಅಡಗಿ ಉಂಟು

ಮಾತು ಬಲ್ಲುದು ಎಲ್ಲ ಮೌನ ಮನಸಿನ ಸೊಲ್ಲ  
ಕೂತಿರುವುದದಕಾಗಿ ಜನುಮ ತೆತ್ತು  
ಮಾತು ಮಾತಿಗು ಮನವ ಕುಣಿಸಿ ಮಣಿಸುವ ಜಾಣು  
ಮಾತಿಗಲ್ಲದೆ ಮತ್ತೆ ಏತಕುಂಟು

## ನನ್ನ ಗೀತಗಳು

ಮನಸುಗಳು ಎಷ್ಟುಂಟೋ ಅಷ್ಟು ಮಾತುಗಳುಂಟು  
ಮನಸು ಮಾತಿಗು ಹೀಗೆ ಬಿಡದ ಗಂಟು  
ಮನಸು ಮೇಣದ ಬತ್ತಿ ಮಾತು ಜ್ಯೋತಿಯು ಹೊತ್ತಿ  
ಮನೆಯ ಬೆಳಗುವದಿಂತು ಸ್ನೇಹ ತಾನಂಟೆ

ಒಳಗಿದ್ದ ಮನಸದುವೆ ಹೊರಬರಲು ಮಾತಾಯ್ತು  
ಮಾತಿಗೆಲ್ಲಗೆ ಒಂತು ಬೇರೆ ಅಸ್ತಿತ್ವ  
ಕತ್ತಲೆಯ ಗುಹೆಯಲ್ಲಿ ತನ್ನದೇ ಮನೆಯಲ್ಲಿ  
ಮನಮಥಿಸೆ ಹೊರಬಂತು ಶಬ್ದ ತತ್ತ್ವ

ಕೈಸನ್ನೆ ಕಣ್ಣನ್ನೆ ಮನದ ಸಂಕೇತಕ್ಕೆ  
ಮೈಸನ್ನೆ ಎಲ್ಲವೂ ಸಾಲದಾಗಿ  
ಕಾತರದಿ ಮನನೊಂದು ಬಳಲುತಿರೆ ಖತಿಯೊಂಡು  
ಮಾತು ಬಂದಿತು ಮನದ ರೂಪವಾಗಿ

ಜನುಮ ಜನುಮಾಂತರದಿ ಮೌನ ಬೆನ್ನಟ್ಟಿ ಬರೆ  
ಆರಳದೆಯೆ ಉಳಿದಿತ್ತು ಮನದ ಮೊಗ್ಗು  
ಮನವೆ ಮನುಜನ ಜನ್ಮ ತಾಳಿ ತಾ ಕಣ್ಣು ತೆರೆ  
ಮನ ಮಾತ ಸೃಷ್ಟಿಸಿತು. ಜೀವನಕೆ ಹಿಗ್ಗು!

ತನ್ನ ಪ್ರಕೃತಿಗೆ ಒಪ್ಪಿ ಪುರುಷನಿಂದಿರೆ ಅಪ್ಪಿ  
ಮನಕುಮುದೆ ನಾಚಿದಳು ಜರಿದು ಸರಿದು  
ನನ್ನ ದೇಸಿದುದಿಲ್ಲಿ ಎಲ್ಲ ನಲ್ಲನದೆಂದು  
ಸನ್ನಿಧಿಯ ಸೇರಿದಳು ಮೌನದಲಿ ನಡೆದು

## ನೋಯಿಸದಿರು ಮನವ

ನೋಯಿಸದಿರು ಮನವ—

ಮನವೇ! ನೋಯಿಸದಿರು ಮನವ  
ನೊಂದರು ಬೆಂದರು ಯಾರೇನೆಂದರು

ನೋಯಿಸದಿರು ಮನವ  
ಮನಮಲ್ಲಿಗೆ ಹೂವು; ಮನವೇ! ಮನ ಮಲ್ಲಿಗೆ ಹೂವು  
ದೂರದಿ ಕಂಡು ಪುಮಳ ಉಂಡು ತಣಿದು ತೃಪ್ತಿ ಹೊಂದು  
ಮನವೇ ತಣಿದು ತೃಪ್ತಿ ಹೊಂದು

ತಾಳಿಕೊಂಡು ಬಾಳು; ಮನವೇ! ತಾಳಿಕೊಂಡು ಬಾಳು  
ಬೀಳುತ ಏಳುತ ಜೋಲಿಯ ಹಿಡಿಯುತ ಮುಂದೆ ಮುಂದೆ ಸಾಗು  
ಮನವೇ! ಮುಂದೆ ಮುಂದೆ ಸಾಗು

ನುಂಗು ನುಂಗು ನುಂಗು; ಮನವೇ! ನುಂಗು ನುಂಗು ನುಂಗು  
ಸಹನೆಯೆ ಭಕ್ತಿ ಸಹನೆಯೆ ಭಕ್ತಿ ಸಹಿಸಿದಷ್ಟು ಶಕ್ತಿ  
ಬರುವುದು ಸಹಿಸಿದಷ್ಟು ಶಕ್ತಿ

ಶ್ರದ್ಧೆ ಯಿಂದ ಸಾಗು; ಮನವೇ! ಶ್ರದ್ಧೆ ಯಿಂದ ಸಾಗು  
ಹೊರಸರ್ವಂಟುವ ಹುಳು ಶಂಕೆಯನಳಿ. ನಂಬು ನಂಬು ನಂಬು  
ಮನವೇ! ನಂಬು ನಂಬು ನಂಬು

ಸುಖ ದುಃಖವ ತ್ಯಜಿಸು; ಮನವೇ! ಸುಖ ದುಃಖವ ತ್ಯಜಿಸು  
ಒಮ್ಮನದಲಿ ನಿಷ್ಕರ್ಮವ ಗೈಯುತ ದೇವನನ್ನು ಭಜಿಸು  
ಮನವೇ ದೇವನನ್ನು ಭಜಿಸು

## ಕನ್ನಡ ಕನ್ನಡ

ನನ್ನ ಕನ್ನಡವೆಂದು ಬಾಳಿ ಬದುಕೀತು !  
ಉನ್ನತದ ಶಿಖರವನ್ನೇರಿ ಮೆರೆದೀಳು !

ಗುಡಿಯೊಂದೆ ನಾಡೊಂದೆ ಜನವೆಲ್ಲ ಒಂದೆ  
ನಡಿಯೊಂದೆ ಗುಡಿಯೊಂದೆ ಮನದಾಳ ಒಂದೆ  
ಗುರಿಯೊಂದೆ ಸಿರಿಯೊಂದೆ ಸೌಭಾಗ್ಯ ಒಂದೆ  
ಆರಿವೊಂದೆ ಇರುವೊಂದೆ ಜೀವಿತವದೊಂದೆ  
ನೆಲವೊಂದೆ ಕುಲವೊಂದೆ ದೈವತವದೊಂದೆ  
ಭಲವೊಂದೆ ಬಲವೊಂದೆ ಭವಿತವ್ಯವೊಂದೆ

ಈ ಕನಸು ಮೈಗೊಂಡು ಬರುವ ದಿನವೆಂದು !  
ಈ ನನಸು ಫಲಿಸಿ ಬಹು ಮಾಗಿ ದಿನವೆಂದು !

ಕನ್ನಡವ ಎತ್ತಿ ಹದಗೊಳಿಸ ಜನ ಬೇಕು  
ಕನ್ನಡವ ಬಿತ್ತಿ ಬಿಳಿ ತರುವ ಜನ ಬೇಕು  
ಕನ್ನಡದ ಮಕ್ಕಳಿಗೆ ಕನ್ನಡವೆ ಊಟ  
ಕನ್ನಡವೆ ಆಟ, ಕನ್ನಡವೆ ಸಿನೋಟ

## ನನ್ನ ಗೀತಗಳು

ಹೊಲದಿ ದುಡಿವವನಿರಲಿ ಕೂಲಿ ಆಳಾಗಿರಲಿ  
ಜಲದ ಒಡಲನು ಅಗಿವ ಅಂಬಿಗನು ಇರಲಿ  
ಸೌದೆ ಸೀಳುವನಿರಲಿ ಸೌದೆ ಮಾರುವನಿರಲಿ  
ಕೌದೆ ಹೊಲಿಯುವನಿರಲಿ-ಹೊದೆವನಿರಲಿ

ಕಲ್ಲು ಕಡಿವವನಿರಲಿ ಹುಲ್ಲು ಕೊಯ್ಯುವನಿರಲಿ  
ಬೆಲ್ಲ ಕಡಲೆಯ ಮಾರಿ ಜೀವಿಸುವನಿರಲಿ  
ಬಲ್ಲ ಪಂಡಿತನಿರಲಿ ಮತ್ತೆ ಪಾಮರನಿರಲಿ  
ಎಲ್ಲರಲಿ ಕನ್ನಡವೆ ಚಿಮ್ಮುತ್ತಿರಲಿ

ನಮಗಿರುವ ಭವಿತವ್ಯ ಕನ್ನಡಕೆ ಇಹುದು  
ಸಮವದುವೆ ಅಷ್ಟಾಂಗ ಸಿದ್ಧಿಯಹುದು  
ತನುತನುಗೆ ಕಂದಿರುವ ಪೌರುಷವು ಬಹುದು  
ಅಮರತೆಯ ಬೀರಿ ಚಿರಕಾಲ ಬಾಳುವುದು

ವ್ಯವಹಾರ ವಾಣಿಜ್ಯವಿದರ ಅಡಿಗಲ್ಲು  
ವ್ಯವಸಾಯದಾಕಳಿಗೆ ಹಾಕಿರುವ ಹುಲ್ಲು  
ವ್ಯವಧಾನ ಕನ್ನಡದ ಅವಧಾನಿಗಳ ಸೊಲ್ಲು  
ವ್ಯವಹರಿಸಿ ಉಲಿಯುವದು ನಮ್ಮ ಕೆನಿಯಿಲ್ಲು

ಕೊರತೆ ಎಂಬುದು ಇಲ್ಲ ನಮ್ಮ ಕನ್ನಡಕೆ  
ಒತ್ತೆಬಾಗಿಹುದದುವೆ ನಮ್ಮ ಜೀವಿತಕೆ  
ಅರಿತಷ್ಟು ಆಳವಿವ ಇಂಗಿತವು ಜಗಕೆ  
ಸುರಿಸಿ ಸುಜ್ಞಾನವನು ತರುವ ಬೆಳಕೆ











## ನಮ್ಮಲ್ಲಿ ದೊರೆಯುವ ಪುಸ್ತಕಗಳು

ಕನ್ನಡ ಮೇಘದೂತ	ಶ್ರೀ. ರ. ರಾ. ಬೇಂದ್ರೆ ಎಂ. ಎ.	೧- ೦-೦
ಮುಂಗಾಲ್ ಪುಟಿಗೆ	ಶ್ರೀ. ಎನ್. ಕೆ. ಕುಲಕರ್ಣಿ ಎಂ ಎ. ಬಿಟಿ.	೧-೧೨-೦
ಸಾಹಿತ್ಯದಲ್ಲಿ ಪ್ರಗತಿ	ಪ್ರೊ. ಎನ್. ಕೆ. ಗೋಕಾಕ ಬಿ ಎ. ಆಕ್ಟನಾ	೧- ೮-೦
ವೈಲುಕಲ್ಲಿನೊಡನೆ ಮಾತುಕತೆಗಳು	ಶ್ರೀ. ಕೋ. ಶಿ. ಕಾರಂತ	೧- ೪-೦
ಪರಿಣೇತಾ		
ನನ್ನ ಗೀತೆಗಳು	ಗೀತಾಪ್ರಿಯ	೧- ೦-೦
ಗರಿ ೨ನೇ ಆವೃತ್ತಿ	ಅಂಜನಕಾಂತನು ದತ್ತ	ಆಚ್ಚನಲ್ಲಿ

ಎಲ್ಲ ಪುಸ್ತಕಗಳನ್ನೂ ಒಟ್ಟಿನಲ್ಲಿ ತರಿಸಿಕೊಳ್ಳುವವರಿಂದ ಅಂಚೀವೆಚ್ಚ ಸಸ್ತು ತಕ್ಕೊಳ್ಳುವದಿಲ್ಲ ಅಂಥವರು ೭-೮-೦ ಗಳನ್ನೂ ಮನೆಯಾರ್ಡರ ಮಾಡಿ ಪಣ ಕಳಿಸಬೇಕು.

**ಮ್ಯಾನೇಜರ್**

ಸಾಧನ ಮುದ್ರಣಾಲಯ, ಧಾರವಾಡ

-----